

# رنا

ناول

ليکوال: نصير احمد حمدي

هغه ڪتابونه ڇپي سمسور ووپاڻي پبليڪه ڪري اويا يي پبليڪه ڪوي، نور ڇوڪ يي  
پبليڪه ڪول اجازت نه لري

ڪال: ۱۳۸۷

نصير احمد حمدي

[WWW.SAMSOR.COM](http://WWW.SAMSOR.COM)

رنا

# بِسْمِ اللّٰهِ الرَّحْمٰنِ الرَّحِیْمِ

کتاب پیژندنه:

رنا	:	نوم
نصیر احمد احمدی	:	لیکوال
<a href="mailto:nasirahmad_ahmadi@yahoo.com">nasirahmad_ahmadi@yahoo.com</a>	:	برېښنالیک
۰۷۰۰۲۵۲۱۹۱	:	موبایل شمېره
ن.ا. احمدی	:	د پښتۍ انځور
نصرت الله الهام	:	د پاڼو ډیزاین
ن.ا. احمدی	:	کمپوز
نور علی تسل	:	د پښتۍ ډیزاین
۱۳۸۷ل	:	چاپ کال
دانش خپرندویه	:	چاپ چارې

د چاپ ټول حقوق محفوظ دي

# ڊال۽

خپل گران ورور، انجینر بشیر احمد احمدی ته !  
څوڪ چي زما د زره سکون دی.



بوربوکی له ځان سره خاورې او خځلې راټولولې... کله چې په دښته کې ولاړې ونې ته ورنږدې شوه، یوه هلک منډه کړه او له خولې څخه یې یوه چیغه راووته :  
\_ هله پیریان!<sup>1</sup>

یوې نجلۍ په بیره بوربوکی ته وکتل، رنگ یې ژپړ شو، خو گامه یې واخستل، ولوېده او په تاوېدونکو خاورو کې پټه شوه. بوربوکی څو دورې وخورې. بیا د ډنگرو مېړو او اوزو په منځ کې تاو راتا شوه او خپله مخه یې ونيوله.  
نجلۍ ودرېده، له خپلو سترگو څخه یې خړ او سپېره وینسته لرې کړل او په بوربوکی پسې یې په وېره وکتل. هلک په بیره ورنږدې شو او په حیرانۍ یې وویل:

\_ته خو یې حلاله نه کړې!

نجلۍ مېړو او اوزو ته سترگې ورواړولې، کله چې روغې ورته وایسېدلې، په خبره کې یې خونې راټوله شوه، بېرته یې د ونې تنې ته خپل خوارولي ولگول، سربې وڅرېد او فکر په مخه کړه.

هلک په حُشکه (غوسه) وویل!

\_ته پمنه یې! هېڅ بلا دې نه وهی!

<sup>1</sup> ځینې کلیوال باور لري چې په بوربوکیو کې پیریان وي او په چا چې ورغله حلالوي یې.

نجلی غلی وه .

هلک زیاته کره :

\_ ما د بوربوکی په مینخ کې د پیریانو خبرې واورېدې، ویل یې چې دا کرغېر نه  
په حلالېدو نه ارزي .

د نجلی سر خورند و .

هلک له خپلې غاړې څخه لینده خلاصه کره، یوه گیتی یې پکې کېښوده، د  
نجلی خواته یې ونيوله او ویې وویل !

\_ ودي ولم !

نجلی سترگو ته لاس ونيو. هلک لینده یوې څرمبکی ته ورواړوله پر هغې یې  
واروکر، خو څرمبکی په یوه گڼه سپانده کې ننوته. شېبه وروسته یې په لوړ  
غږ وویل !

\_ اي چينجنې ! مالونه را وگرځوه !

نجلی سر هسک کړ. په بیرېه ولاړه شوه، منډه یې کره، خو یو دم ځای پر ځای  
کېناسته. خپلې لوڅې نسی پښې ته یې لاس ونيو.

د هلک سپرمې وپرسېدې او په کاوړ ( غوسه ) یې چیغه کره !

\_ ژر کوه ! ای دسپي لوري !

نجلی په رېږدېدلي غږ وویل :

\_ پلار ته مې مه تېرېره !

له دې سره یې د غوږ تر څنگ د گیتی د تېرېدو نری شیا واورېده .

د نجلی په سترگو کې اوبسکې را ټولې شوې، پخپلو تېرو نوکانو یې له پوندې  
ازغی ویست او د یوه سیرلي خواته گړندی روانه شوه. څو ځله د سیرلي مخې ته

ودرېده، خو سیرلي توپونه وهل، نه یې نیوی ورکاوه او نه هم نورو مېرو او اوزو ته ورگرځېده. نجلی بې حوصلې شوه، ځمکې ته یې لاس کړ، یوه کوچنۍ ډبره په گوتو ورغله او ورسره د سیرلي پنبو ته نږدې مړه دوره پورته شوه. نجلی سترې وه، بې سپکه وجود یې لږزېده، بېرته توت ته ورنږدې شوه او سیوري ته کېناسته، خودې لادمه نه وه جوړه کړې چې څنو ته یې گوتې ورولوېدې.

نجلی کوکه کړه، په تشو کې یې څو درانه دردونه تېر شول، بیا یې په ژامه یو سوک وخور او پر خاورو پرمخې پرېوته. هلك چيغه کړه:

— تا زما پر سیرلي وارو کړ! هغه یې په اتلس سوه غونډت، خړې، لغړې، پمې! ته ودړې! مور به مې څنې دروشکوي!

نجلی سرهسک کړ، له پزې نه راوتلې وینه یې د لمررنا ته وځلېده، منډه یې کړه، په یوه لویه ډبره کېناسته او په چیغو چیغو یې وژړل... ښه شېبه یې اوبنکې تویې کړې، بیا یې په نهېلۍ دښتې ته وکتل، لري په یوه موټر پسې سپېره دوره روانه وه... وروسته یې مخامخ پرتو غونډیو ته سترگې ورواړولې. په یوه هسکه شنې، زرغونې جنډې رپېدلې... هغې تر ډېره هدیرې ته وکتل، بیا یې یو سوړ اسویلی ویست، بېرته یې دښتې خواته ورمېر کور شو، دوه درې شله گامه لري یوه موټر ته درې تنه ولاړ وو، وروسته دوه کسه دوی خواته ور روان شول او دریم یې دموتربانت ودر او.

هلك له ځان سره وډونگېد:

— راغلل!

له دې سره يې دمېرپو خواته گړندي گامونه واخستل... خو شېبه وروسته يوه  
بنځينه غږ ځای پرځای ودراره:

دلته راشه گرانه !

هلک په حیرانۍ سره شاته وکتل. د توت سیوري ته یوه سرتور سر بنځه او یو  
په ونه لوړ نارینه ولاړ وو.

هلک په بیړه وویل:

زموږ ژبه موزده ده؟

دنگ ځوان بنځې ته وکتل، دواړه موسک شول، سړي وویل:

زه جمال یم او دا هم گلالی نومیږي. ستا نوم؟

د هلک پتري نیولې خړې شونډې و خو ځپدې:

بازو !

وروسته یې خپله خبره پسي وغزوله:

تاسو د امریکایانو ( امریکایانو ) غونډې بنسکاري، خودوی بل رنگه خبرې

کوي، له ټوپکو سره راځي، لمنې نه لري، نور مو فرق نه سره کیږي.

سړي په خندا وویل:

د چا زوی یې؟

د جانداد.

کوم جانداد؟

د ملک عبدالکریم د کلي.

د سړي خندا زور ونيو:

ای زوروره! ته خو کلیوال وختې!

هلک په حيرانۍ سره هغه ته وکتل، سړي خپله خړبيلې زنه وگروله او ويې پوښتل:

—خو پلار مې دې پرځای را نه وور؟

هلک په غرور وويل:

—پلار مې ټول خلک پېژني، د سرونو په جوړولو کې يې نوم وړی، سلامت درې کلي اولس لري.

سړي په خندا غېږ ترې تاوه کړه. د هلک تور تندي يې ښکل کړ او په مينه يې وويل:

—ښه نو! ته باز محمد يې!

وروسته يې ښځې ته مخ ورواړاوه:

— دی په شپږ اويايم کې پيدا شو، ښه مې په زړه دي، پلار يې په خوشالۍ کې سينځلې و وپشلې، وروسته مو په زور ډول پرې راوويست، خو طالبان خبر شول، دی يې وډباوه او ډول ته يې برچې ورواچولې، زه په هماغه کال له کوره ووتم.

ښځې په خپلو ژېړو او لنډو وينستو کې گوتې تېرې کړې، په خواشيني يې وويل!

—خو دده عمر تر لسو کلونو کم ښکاري!

د سړي پر نړيو شونډو يوه ترخه موسکا تېره شوه:

—د دې وطن ماشومان همدا سې دي.

هلک ښځې ته وکتل او بيا يې سړي ته مخ ورواړاوه!

—دا دې څه ده؟



\_ نامزاده؟

\_ څه؟

\_ کوژدنه!

\_ نو بیا یې څنگه درسره گرځوې؟

دا حل بنځه په خبرو کې ور ولوېده:

\_ ولې؟

\_ تاسو خو واده نه دی کړی؟

د بنځې نړۍ وروځې سره ورغلې، اوږو ته یې ټکان ورکړ او په حیرانۍ یې سپري ته وکتل.

سپري وخنډل:

\_ څلور میاشتې وخت لرې، په هر څه به پویه شې.

بنځې ته خندا ورغله، د غاړې بکس ته یې لاس کړ او یو بوتل یې را وویست.

هلک په بیره وویل:

\_ شراب دي؟

بنځه موسکۍ شوه:

\_ نه! او به دي، دي ته معدني او به وایي.

له دي سره یې بوتل هلک ته ونيو او په مینه یې وویل:

\_ تری یې؟

هلک یو\_ دوه گامه شاته شو.

بنځې دوه۔ درې غورږه اوبه وڅښلې، بېرته يې پر بوتل سرپوښ تاو کړ او په  
بکس کې يې کېښود. بيا يې په رمې پسې وکتل، خو وروسته يې نجلی ته پام  
شو او له هلک نه يې وپوښتل:

— هاغه دې خورده؟

هلک تندي تريو کړ:

— نه! زموږ مزدوره ده.

— څه نوم يري؟

— زه يې پمنه بولم، زموږ يوه اوزه هم پمنه ده. کټ مټ لکه دا.

بنځې د هلک په گورې (خرپيلې) سرلاس تير کړ، ورو يې وويل:

— ولې يې په دې نوم بولې؟

د هلک د تندي گونځې لاپسې ژورې شوې.

بنځه ورو د نجلی خواته روانه شوه. هلک پسې وکتل، هغې د نارينه وو

غوندي لنډې واسکت اغوستې و او لمن يې هم څلور کونجه سکنيل شوې وه.

سړي وويل:

— گرانه! ته د ښه سړي زوی يې، هر څوک پخپل نامه بوله! ښه!

هلک په لينده کې يوه گيتۍ کېښوده. په غرور يې وويل:

— هاغه غوبارې (گونگته) درته وولم؟

سړي وويل:

— څه يې کوې! بې ازاره دی او...

دا وخت بنځې ناره کړه!

— جماله! وه جماله!

سڙي په گڼنديو گامونو ورنږدې شو.

بنځې په بېړه وويل:

دسمال لري؟

په دسمال څه کوي؟

دنجلی پزه ويني ده.

سڙي له جېبه يو کاغذي دسمال را وويست.

بنځې دنجلی پزې ته دسمال ونيو. ورو يې وويل:

سږدې يو څه پورته ونيسه!

نجلی پورته وکتل. ناڅاپه د سڙي په زړه سستي راغله. د يوې اوه \_ اته کلنې

نجلی په اوږده مخ کې تر غټو خړو سترگو، تور او اوږده بانه را تاوو. ده دا

ډول سترگې پخوا ليدلې وې او په دې خړو سترگو کې يې بې شمېره يادونه

پراته وو. په بېړه يې دنجلی نوره څېره تر سترگو تېره کړه، خودا ډول وچ، ژېړ

او ټاپي، ټاپي مخ يې د لومړي ځل لپاره لیده. نجلی لمر سوځولی، تور او

سپېره مخ درلود او په نړۍ غاړه پورې يې يوه درې کونجه خيړن تاوید ټال خوړ.

د دې گرین شکېدلی و او جامې يې سوالگرو ته ورته وې.

بنځې وويل:

يو بل کاغذ!

سڙي نجلی ته کتل...

بنځې خپله خبره تکرار کړه:

يو بل کاغذ!

بيا يې هم ځواب وانه وړېد.

دا ځل يې په لوړ غږ وويل:  
\_جماله!

سړي يوه جټکه وخوره.

بنځې ورو وويل:

\_ته ښه يې؟

سړی تلولی غوندې شو:

\_ها! څه دي ويل؟

\_ته ښه يې؟

\_هو، ښه يم.

بنځې نجلی ته مخ ورواړاوه:

\_لو بدلې يې؟

مخکې تردې چې نجلی څه ووايي، سړي په بېرته وپوښتل:

\_د چا لور يې؟

بنځې په حیرانۍ سره سړي ته وکتل.

نجلی ورو وويل:

\_د ابې!

سړی په خبره کې ورو لوييد:

\_اصلي نوم يې څه دی؟

\_ابې!

سړي بنځې ته وکتل، هغې وچې سترگې ورته نيولې وې، دی وارخطا شو، بيا

يې په تندې کې گونځې پيدا شوې او په خواشینی يې وويل:

— ما وبخښه! د جيمز لور را په زړه شوه.

بنځې په حيراني وپوښتل:

— کوم جيمز؟

— ته يې نه پېژنې. لور يې کرسټينا نومېده. د دې نجلۍ غوندې وچه کلکه وه، په

هغې مې ډېره خواري وکښله، خو کرسټينا سرطان درلود، مړه شوه.

بنځې په خوابدي غږ وويل:

— جماله! ته ډاکټر يې، د دې نجلۍ تر مخ بايد داسې خبرې ونه کړې!

سړي وخنډل:

— دا خو جکه جوړه ده او بل دا ماشومان لاپه دې نه پوهيږي چې سرطان لاشه

بلا ته وايي؟

بنځې تندي تريو کړ، نجلۍ ته يې مخ وړ و او وويل:

— ښه زړگيه! ژاولې دې خوبسېږي؟

نجلۍ په بېرته وپوښتل:

— کومې دي؟

بنځې هغې ته يو درجن ژاولې ونيولې.

نجلۍ وويل:

— ټولې يې زما؟

— هو! ټولې يې ستا!

نجلۍ په يوې ژاولې خپل چينجن غاښونه ټينگ کړل او نورې يې په خپله لمن

کې واچولې.

بنځې ورو وويل:

پلار دې څه کار کوي؟

نجلی- ټوخي واخيسته، بڼه شېبه يې وټوخل او بيا يې شنو- زرغونو جنډو ته وکتل:

هغه مړ دی.

اوف! ما وبخښه!

ولې؟

د بڼڅې په سترگو کې او بڼکې را ټولې شوې:

هېڅ!

دا وخت څو تېره غږونه پورته شول.

بڼڅې ورو وويل:

لکه چې موټر جوړ شو.

سړي نجلی- ته کتل...

بڼڅې خپل غږ په زوټه (زوره) کې!

تا ته وایم!

سړی وار خطا شو:

څه دې ويل؟

موټروان هارنونه وهي.

نو بيا؟

بڼڅې په حیرانۍ هغه ته وکتل.

سړي په بېرته وپوښتل:

چادري، چادري دې څه کړه؟

ٻڻڻي خپل سر وڃو ڄاوه!  
\_تا ويل چي ٻه موٽر کي ٻي پر ٻڙده! گرمي ده.  
\_هور ٻڻتيا! ڄه چي ڄو



ٻه ٻوه وڙه او نمجنه تياره کوٽه کي يو سڙي پروت و. ٻوه ٻڻڻه راغله، د سڙي تر  
څنگ کي ٻڻڻه، ٻڻه شٻه ٻي د هغه د سڙي مخ او پٽو سترگو ننداره وکړه، ٻيا  
ٻي خپل گونځي گونځي لاس د سڙي پر پراخ تندي کښنود، خپلې نري او زيرې  
گوتې ٻي د هغه په تورو ويښتو کي تڙي کڙي، وروي وييل:  
\_جماله! ناوخته دي!

سڙي خپلې سترگي پرانيستي. ٻوه شٻه ٻي ٻڻڻي ته وکتل. پر اڀخ راواوښت  
او سڙي د ناستي ٻڻڻي پر زنگانه کښنود. سترگي ٻي پٽي کڙي او ٻه خوبولي  
غڙي وييل:

\_اه! موري! تر اوسه دي لا ٻه زڙه دي!

ٻڻڻي خام د ٻوال ته ډډه ولگوله، موسکه شوه او څڙي شونډي ٻي وڅڅيډي:  
\_هغه ورځي څنگه له زڙه ايستلي شم چي ته به ويده وي او مابه ستا ٻه ويښتو  
کي سپږي لتولي.

دا وخت له خندا سره گڏ، يو غڙو اور ٻډل شو:  
\_ٻڻه نو! ته په ورکٽوب کي سپږن وي! هه!

زړې ښځې وره ته وکتل او په خندا يې وويل:

— او هو! گلالي! راځه لورې! راځه!

گلالي. د جمال خواته ور روانه شوه، خوسړی ښځه کيناست او په بیره يې وويل:

— دلته نه! هلته! په هغه توشکه!

گلالي. تندي تريو کړ!

— ولې؟

جمال زړې ښځې ته وکتل:

— مورې! دې ته يو څه عقل ور زده کړه! دا د قره باغ په رواجونو نه پوهیږي!

نجلی. پر سړي د بالښت وار وکړ.

زړې ښځې وخنډل. جمال وويل:

— سمه. دمه لېونی. ده!

زړې ښځې گلالي. ته وکتل:

— خو خوږه ده.

گلالي. د زړې ښځې په ټټير سر ولگاو، جمال ته يې سترگې ورواړولې او په

خندا يې وويل:

— له مور څخه دې، د خبرو چل زده که!

جمال موسک شو:

— مورې! د هغې په چاپلوسی. ونه غولېږي! ته ورته وگوره! ټکری يې په غاړه

کې پروت دی!

زړې ښځې د نجلی. په سپينه تنډه خپلې خړې شونډې کېښودې. هغه يې ښکل

کړه، جمال ته يې وکتل او په خندا يې وويل:



دې خوارکۍ دا وطن څه ليدلی دی، زده به يې کړي، په هر څه به پوه شي.

جمال خپل تندي ته څپپړه ورکړه:

ای خواره قسمته ! مور مې يې هم ورواړوله.

له دې سره ټولو وخنډل.

دا وخت د پيالو د رپرډېدو غږ شو... يوې نجلۍ يو پتنوس په غولي کېښود،

بېرته ولاړه شوه، پرده يې کش کړه، د جمال سترگې وېرېښېدې، په بېرته يې گڼې

ته وکتل او په حيرانۍ يې وويل !

ننه بچې دي !

وروسته يې خپلې مور ته مخ ورواړاوه:

پلار خو مې خشکه ( غوسه ) نه کوله؟

زړه ښځه موسکۍ شوه:

سهار جومات ته تلو، خو په تا يې زړه ونه شو، ويل يې چې ستړی دی، اوږد

مزل يې وهلی، پرېږده چې ويده وي.

جمال وخنډل:

اه مورې ! ستا په زړه دي ! پلار جان به هر سپېده چاود، لمانځه ته را وينبولم.

يو سهار دی جومات ته ولاړ چې زه بېرته خوب وړی وم او...

زړې ښځې وخنډل او په خبره کې ورولوېده:

او کله چې بېرته راغی، نوزه ستا مخې ته ودرېدم او لښته زما مټ ته سيځه

شوه.

جمال د خپلې مور لاس په خپل موب کې ټينگ کړ. تازه راغلي نجلۍ ته يې وکتل، هغه په غوښه پټه وه، منځنۍ ونه يې درلوده او ويښته يې دومره تک تور وو چې دهغې پر سر، له ټکري سره يې توپير نه کېده.

جمال ورو وويل:

ـموري! لس کاله څومره ژر تېر شول، زه چې له کوره تلم، په هغه کال لاکل غوتۍ سر تور سرد باندي گرځېده، خو اوس چته پېغله ده.

زړې ښځې وخنډل:

ـهغه وخت خولا ته هم سره خوله ټنکې (هلک) وې.

جمال وويل:

ـزه به مخ ته يوـدوه لپې اوبه ورو واچوم.

له دې سره ولاړ شو او له کوتې ووت.

گلالي وپوښتل:

ـتره مې چېرته دی؟

زړې ښځې وويل:

ـسهار وختي پټيو ته ولاړ. دهقان احوال را لېږلی و چې درمند اخلي.

ـدرمند؟

زړې ښځې وخنډل:

ـهو زويه! درمند! دلته چې کله غنم پاک شي، نو دهقان يوه کوته (ډېرۍ) ور

نه جوړوي. بيا دا کوته د غوړو په ټيمانو پيمانته کيږي، وروسته بادار، دهقان،

ملا او ډم، هريو خپله برخه غنم خپلو کورونو ته وړي.

دا وخت جمال کوټې ته راغی او اورسی ته نیردې پر یوه خره توشکه کېناست.  
خپلې خور ته یې مخ وړ واپاوه او ویې ویل:  
\_که دا بوره یو څه کمه کړې.  
گل غوټی په بیره وویل:  
\_بڼه ده ، لالا.

جمال خپلی مور ته مخ وړ واپاوه او په خندا یې وویل:  
\_د خور کی واده ته خو ورځې پاته دي؟  
د گل غوټی غمبوري سره شول، سړیې وڅرېد او په بیره له کوټې ووت.  
جمال او زړې ښځې وخنډل، خو گلالی په حیرانتیا وپوښتل:  
\_گل غوټی ولې داسې په منډه ولاړه؟  
جمال وویل:  
\_هغه وشرمېده.

د گلالی حیرانتیا ډېره شوه.  
\_ولې؟

\_خو ورځې وروسته یې واده دی.  
\_نو څه!

جمال موسک شو:

\_دا لندن نه دی، غزنی دی غزنی. دلته بېل رواجونه دي.  
زړې ښځې وویل:

\_گل غوټی ځکه شرمېدلې ولاړه شوه چې د خپل واده نوم یې واورېد.  
گلالی په بیره وپوښتل:

په دې کې نو د شرم څه خبره ده؟

زړې بنځې وخنډل:

بس نو، دا وطن همدا سې دى. له پخوانيو را پاته دي.

گلالي. يوه شيبه فکر په مخه کړه، بيا يې په بېره وويل:

نوزه هم بايد وشرمېرم؟

جمال وخنډل:

هو نو! ولي! ته بېشرمه يې که څنگه؟

بوډى. له خپل زوى څخه دخبرو وار واخيست:

نه لورې! ته به ولي شرمېرې. دا خو ستا د تره کور دى. په خپل کور کې چا شرم

کړى او بل ته خو دانگريز په وطن کې پيدا شوې يې، همالته دې عمر تېر کړى

او...

دا وخت يو دروند ټوڅى واور بدل شو. بوډى ژر پر خپلو سپينو و وينستو ټکرى

ورکش کړ. جمال ورو ولاړ شو او گلالي. په حيراني سره وره ته وکتل.

په وره کې يو گردى سړى ودرېد. دى له ونې ټيټ و، را وتلې گيډه يې درلوده او

پاسنى شونډه يې په گڼو سپينو وينستو کې پټه وه. ده وار له واره گلالي ته

وکتل او په خندا يې وويل:

ورېره گله خو به خپه شوې نه يې؟

گلالي. موسکه شوه، تورې غټې سترگې يې وځلېدې، خو څه يې ونه ويل.

نوي راغلي سړي ديوال ته ډډه ولگوله، جمال په بېره بالښت و رېرته کړ. سړي

خپل پټکى په غولي کېښود، د ککړى تار، تار سپين وينسته يې په خولو لاندې

وو. بيا يې په خپله گڼه رېره کې د بني لاس لنډې گوتې تېرې کړې، گلالی ته يې وکتل او په مينه يې وويل:

ـ څنگه! هوا خوبه بده نه يې درباندي لگېدلې؟

گلالی وخنډل:

ـ نه کاکا! ښه يم.

سړي هماغسې په خدا کې وويل:

ـ زمونږ کلی دومره بد نه دی. ښکلی کاريز لري. گودرهر وخت له نجونو ډک وي

او بل ستا له بخته سر کال په کلي کې ودونه هم ډېر دي. سات به دې تېر شي.

سړی غلی شو، څو اوږدې ساوې يې واخيستې او بيا يې خپلې لور ته چې

هماغه شېبه کوټې ته راغلې وه مخ ورواړاوه:

ـ گل غوتی! گوره چې گلالی درنه خپه نه شي! وايم دا نن يې لاپه يو دوو

کورونو وگرځوه، پام به يې غلط شي.

زړې ښځې په عاجزی وويل:

ـ سړيه! نن يې دوهمه ده، يو څه وخت دې ساه سمه کي. ترهغو به کالي هم ورته

وگنډم، خلک به ورپورې وځاندي.

د سړي په لنډ تندي کې گونځې پيدا شوې او په خشکه يې وويل:

ـ کوم د نرزوی به د ملک عبدالکریم په ورېرې پسې وځاندي؟ هه!

گل غوتی وارضخطا شوه:

ـ ښه ده پلاره! څه چې ته غواړې، هماغسې به وکم.

گلالی خپل تره ته وکتل، شونډې يې خندنې شوې:

ـ کاکا! موږ څلور مياشتې دلته يو، په کراره به وگرځو.

د ملڪ تندي ورين شو ، په زوره يې و خندل او ويې ويل:  
\_بنه ده ورپرې ! بنه ده ! خپلې خونبې ته گوره ! وايم پاچاهي چلوه ! پاچاهي.  
ملڪ يوه شېبه غلى شو ، يوه چونډۍ نصواري يې تر ژبې لاندې كړل او ورو يې  
وويل:

\_په رواجونو پسې دومره سرمه گرځوه ! ټول پوهيرې چې ته له لندنه راغلې  
يې ، نه دې دلته ژوند كړى او نه هم د قره باغ رواجونه در مالوم دي. تا هيڅوك  
نه گرموي ، وايم سرې سترگې گرځه ، سرې سترگې.



گلالی د راتگ په دریم سهار له خپلې اندرور (گل غوتی) سره له کوره ووته. دوی نیغې گودر ته ولاړې. د کاربز تردنې (د کاریز خوله) خو نجونې را تاوې وې. چا منگي ډکول، چا جامې وینځلې او ځینو نورو راوړي غوړ لوبني په اوبو کې ایبني وو، دې ته د نجونو هر کلی په زړه پورې و. په پیل کې یوې، یوې لاس ورکړ، خو شپبه وروسته مجلس دومره تود شو، لکه له پخوا راهیسې چې سره پېژني، گلالی ته هر څه نوي وو، د نجونو گڼ کمیسونه، د غوړو لوبنو پر سر تاوېدونکي کبان، د نیږدې ولاړو هسکو سپېدارو سپینې، لږ ځانده پانې او له خر پوټي څخه راوتلې سپرې تیرې، دا هر څه دې په لومړي ځل لیدل، گلالی تردېره هلته ناسته وه، دې پرله پسې پوښتنې کولې، یوې پیغلې د خپل کمیس د ټټر کیسه راواخیسته چې لس کلاوې زرتار او شپږ شله گردې شیشې پکې کار شوي دي. بلې بیا د خپلې چوندارې لمنې په ښکاره کولو سره خپل کمال وښود او یوې پیغلې چې ډېره ټوڅېده د تناره له لوگي څخه یې ښه خوله نه وهله.

له گلالی- څخه هم پوښتنې وشوې، ځينو د هغې بیاتي کړو وینستو ته اشاره وکړه، یوې یې د سپینو غاښونو او روښانه پوټکي راز وپوښت او یوې بلې پېغلې یې هم د ژوند په اړه د معلوماتو غوښتنه وکړه.

گلالی- د خپل ژوند په باره کې لنډه وغږېده. ویل یې چې د کورنۍ د هجرت په لومړي کال په لندن کې پیدا شوې او همالته لویه شوې ده. د پلار یواځینۍ لور ده، تېر کال یې دولسم خلاص کړ او له پلار او مور سره یو ځای اوسي.

گلالی- تردېره د کلي له نجونو سره کېناسته. له هغوی سره یې خبرې وکړې او کله چې بېرته له خپلې اندرور سره د کلا په دروازه ننوته، جمال یې له خپل تره سره د کور په چوتره کې ولید، دوی سیوري ته ناست وو او ملک د کلي دمکتب د سوځولو کیسه ورته تیروله.

گلالی- د خپل تره تر څنگ کېناسته او ویې ویل چې د نجونو له مینه ناکو خبرو څخه یې خوند واخیست، دوی یوه شېبه خبرې وکړې، بیا یې یوه تور سیرلي ته پام شو چې د کلا په دروازه کې ولاړو. سیرلي رامخته شو، منډه یې کړه او د چرگو د گوډلې پر بام ودرید، چرگو وارخطا یوې او بلې خوا ته منډې کړې، د ملک تندي تریو شو، خو مخکې تردې چې څه ووايي، په وره کې یوه کوچنۍ نجلۍ ښکاره شوه.

د جمال رنگ سور شو، د ملک د تندي گونځې هم ژورې شوې، خو گلالی- په خوشالۍ وویل:

دا هماغه نجلۍ ده چې مور د راتگ په لومړۍ ورځ د غونډیو په لمنو کې ولیده.

وروسته یې ملک ته وکتل:



\_کاکا! دا څوک ده؟

ملک چيغه کړه!

\_وباسه! سيرلی وباسه!

د گلالی غومبري سره شول، دې په لومړي ځل د خپل تره خشکه لیده. نجلی ته یې وکتل، هغې پخوانۍ زړې جامې اغوستې وې، په لاس کې یې یوه نری لښته بنکار بدله او وارخطا وه، وروسته په لږزانده گامونو د سيرلي خواته ورنیږدې شوه، سيرلي اخور ته ورتوب کړل، یوې غوا خپل ځنځیر وشکاوه، په سطل کې وخته او چوترې ته نږدې یې لمر ته هوار شوي پیاز سره تیت کړل.

ملک په کاوړ (غوسه) ولاړ شو، خو مخکې تر هغه جمال منډه کړه او د سيرلي مخې ته ودرېد، سيرلي لنډه دوره وخوره او بسوی له دروازې ووت.

جمال نجلی ته وکتل، د هغې تر خړو سترگو راگرځېدلو تورو بڼو یې زړه ولږز او، د چوترې خواته یې ورمیږ کونډ کړ، ملک په راوتلو رډو سترگو ورته کتل، بېرته یې نجلی ته سترگې ورواړولې، هغه وارخطا وه، ټول بدن یې پرېک (لږزې) اخیستی و او باڼه یې نه رپېدل.

جمال ورو وویل:

\_درځه!

نجلی په رېږدېدلو گامونو روانه شوه، جمال هم حرکت وکړ.

ملک چيغه کړه!

\_پرېږده یې!

جمال مخ ورواړ او:

\_دروازه پورې کوم.

بپرته يې نجلۍ ته وکتل، هغه ده تر څنگ روانه وه.

جمال ورو وويل:

د چا لور يې.

د ابې.

د جمال تندې تريوشو، نجلۍ له دروازي ووته، جمال پسې وکتل، په ډېران کې خو مېړو او اوزو خولې وهلې.

جمال دروازه پورې کړه، شاته يې وکتل، پلار يې د غوا ځنځير ته تيرې نيوولې وه او گلالۍ په چوتره کې ده له خور سره خبرې کولې، جمال ورنږدې شو، گل غوتۍ ته يې وکتل او ويې ويل:

د انجلۍ څوک وه؟

خور يې په بېرې وپوښتل:

کومه نجلۍ؟

دا اوس چې په سیرلي پسې راغلې وه.

گل غوتۍ وار خطا شوه:

للا! ما ونه لیده.

گلالۍ په حیرانۍ وپوښتل:

د هغې پېژندل ولې درته مهم دي؟

جمال څه ونه ويل، سړيې وڅرېد او دکلاه د لويديځ کونج لور ته روان شو، د کلاه په څلورو کونجونو کې هسک، هسک برجونه ولاړ وو، جمال په خړو زينو وخت، يوه برج ته ورننوت، هلته يوه وره کوټه وه چې د کلي خواته يې يوه اورسۍ درلوده، د کوټې ختيځ لور ته يومات کت پروت و، لويديځ ديوال ته

بي يو زور بايسکل ولاړ و او د کوتې په منځ کې خوزاړه تيمان، د خري يوه کته او خيړنې پلاستيکي کخوړې بنکار بدلې.

جمال يوه شېبه د کوتې په منځ کې ودرېد، ده ته تېر يادونه ورپه زړه شول، يو وخت به په دې برج کې د ژمي لپاره منې ساتل کېدې، په چت کې به دانگورو کتارونه ځورند وو او جمال به ډېر وخت په برج کې ناست او له خپل پلاره په پټه به يې ميوه خوړه.

جمال ورو د ورسۍ خواته ورننېدې شو. له پاسه يې کلي ته وکتل، په لس کاله کې کوم د پام وړ بدلون نه و پکې راغلی، يواځې خړ کورونه ډېر شوي وو، د جومات تر منځ د توت د پخوانيو لويو ونو پر ځای اړه شوي مونډان بنکار بدل او کلي هغه پخوانی شينوالی نه درلود.

ناخپه يو څه ورپه زړه شول، له ورسۍ څخه يې سرويست، کين لور ته يې وکتل، له کلي وتلی په دښته کې يو زور چمبر بنکار بده، جمال ښه شېبه د چمبر ولاړو دېوالونو ته ځير و، سرونه يې خوړل شوي وو او په ظاهره د ژوند کومه ښه نه پکې بنکار بده، بيا يې يو درې واوړېد، په بېره يې شاته وکتل، گلالی د کوتې په منځ کې ولاړه وه، جمال په وار خطايی وويل:

\_\_ته دلته څنگه راغلي!

گلالی وخنډل:

\_\_په خپلو پښو.

جمال تندې تريو کر:

\_\_دلته ستا راتگ ښه نه دی.

د گلالی شونډې وڅرېدې، مخ یې واړاوه، غوښتل یې چې په زینو ښکته شي  
چې جمال تر مټ ونيوله، ورو یې وویل:  
\_چا ولیدي؟  
\_نه

\_خو ته باید پام وکړې..

گلالی چيغه کړه!

\_زه ستا نامزده یم!

جمال په بیره د هغې پر خوله لاس کېښود، یو گام یې واخیست، له پورته یې  
لانډې وکتل، په انگرې کې هیڅوک نه و، ورو یې وویل:  
\_هلته کومه خبره نه وه، غاړه په غاړه به سره گرځېدو، خودلته باید یوڅه  
احتیاط وکړو.

د گلالی سر وڅرېد، ورو یې وویل:

\_ته ډېر خفه پورته راوختې.

جمال د هغې په ژبرو وینستو کې گوتې تېرې کړې، اوږدې غاړې ته یې خوله  
ورنیرېدې کړه، خو گلالی یې ټتر ته لاس ونيو، شاته شوه او په شرمېدلي غږ یې  
ووویل:

\_تراوسه خو دې ماته نصیحت کاوه.

جمال وخنډل.

گلالی وویل:

\_لاړم.

له دې سره یې گام واخیست، خو بېرته ځای په ځای ودرېده.

جمال موسڪ شو:

پنهنجانه شوي؟

گلالي وويل:

په چوتره کي دي خور پيالي ٿولي.

جمال خيله غري اورده کره، بپرته په خپل خاي ودرېد، وروي وويل:

بنه! نو يوه شېبه ماتله شه!

گلالي د ورسې خواته ورتېره شوه، کلي ته يې وکتل، د ځينو بامونو پرسرونو

د څو څو گبندي (بارونه) ايښي وې او خو ديوالونه په تپل شويو خوشايو ژپر

وو.

وروي وويل:

ايا کوم بل داسې هيواد شته چې اوسېدونکي يې په خوشايو اوربل کړي؟

جمال هغې ته ورننېدې شو، تر څنگ يې ودرېد او شونډې يې وڅوځېدې:

نه پوهېږم.

گلالي يوه شېبه غلې وه، وروسته يې پام څو هلکانو ته ورواوبنت چې سره لمر

ته يې مردکې کولې، وروي وويل:

پلار دي ويل چې دلته بنونځي نشته.

هو! تېر کال چا وسوځاوه.

گلالي يوه شېبه غلې وه، بيا يې يو ناخپه وويل:

نه شي کېدای چې د کلي ماشومانو ته درس ووايو؟

جمال په حيراني سره هغې ته وکتل.

گلالي خپله خبره پسې وغزوله:

—مورځلور مياشتې وخت لرو، ډېره موده ده، يو څه خوبه زده کړي.

د جمال شونډې و خوځېدې:

—خوزه نه شم کولای.

—ولې؟

دلته ناروغۍ ډيرې دي، همدا نن دوه کليوال راغلي وو، يوه يې ژپړی درلود او

بل هم په وچکۍ اخته و، بنه به دا وي چې د دوی درملنه وکړم.

گلالي و خندل:

—دا هم نېک کار دی، ته دې خپله ډاکټري کوه اوزه به هم له کاکا څخه وغواړم

چې د ليک لوست لپاره يوه کوټه په واک کې راکړي.



ملک د گلالی غوښتنې ته نه ونه ویل، د کلا لویې دروازې ته نیرېدې، د کوریوه کوټه یې د کوچنیو نجونو او هلکانو لپاره خلاصه کړه. په لومړیو کې د لیک لوست لپاره لږ شمېر ماشومان ورتلل، خو اونی وروسته یې شمېره پنځلسو ته ورسېده، گلالی به هر سهار درې ساعته درس ورکاوه، دې له خپل کاره خوند اخیست، په پیل کې یې تر سلو پورې حساب ورزده کړ، بیا د الفبا د تورو وخت راوړسېد او وروسته به یې د دوو درېو تورو له جنګولو یو ساده نوم جوړاوه.

ماشومانو هم په لنډ وخت کې له درسونو سره زړه وتاړه، ان باز محمد هم خپله لینه لرې کړې وه، ده به قلم او کتابچه ورسره ګرځول. جمال ته به هم ډله ډله ناروغان ورتلل. دده نسخه ډېرو ښه لګیده، په لنډ وخت کې تر لیرو کلیو دا او ازه وغزېده چې سړی له لندنه راغلی دی، هلته یې ډاکټري زده کړې ده او د ډېرو ناروغان یې په پښو درولي دي. ملک هم خوشاله و، زوی یې خپلې زده کړې بشپړې کړې وې او ورپه یې لا پسې خپله کړې وه، خو په جمال یې ډېر پام و، دی به یې نه پرېښود چې له کوم کلیوال سره یواځې کینې او یا هم ډېرو وخت د باندې تېر کړي، بانه یې دا وه چې حالات خراب دي او احتیاط ښه دی.

جمال هم دخپل پلار خبره منل، ده به ډېر ناروغان د ميلمنو په کوټه کې کتل او يواځې د کلي هغو ناروغانو ته به د هغوی کورونو ته ورته چې له پښو به لويدي و. جمال يواځې يوه تفريح درلوده، دی به هر مازديگر کلي ته نيردې هسکې غونډۍ ته خوت، هلته به پر يوه هواره ډبره کېناسته او د سره غروب ننداره به يې کوله.

په کلي کې يې له چا سره نه لگېده، د زلميتوب دوه درې همزولي يې په ايران کې وو او ده ته له پخوانيو ملگرو څخه يواځې د کلي نايي جانداد ورپاتې و، جانداد له عمره پوخ سړی و، وچ کلک وجود يې درلود او پخوا يې له جمال سره رازيو و، خو اوس ډېر نه ښکارېده، يواځې يو ځل د جمال ليدو ته ورغلی و او دوهم وار په کلي کې سره مخامخ شوي وو. بانه يې دا وه چې درې کلي اولس ورتر غاړه دی او دورځې تر لسو پورې سرونه جوړوي.

يو مازديگر جمال غونډۍ ته خوت چې له ليرې يې په يوه سړي سترگې ولگېدې، دی يوه شېبه ودرېد، سړی پر بايسکل سپور د کلي خواته راته او کله چې يو څه نږدې شو د جمال په زړه کې خوشالي ور ټوله شوه، شېبه وروسته يې جانداد ته کلکه غېږ ورکړه، بيا دواړه يو بل ته مخامخ پر لويو ډبرو کېناستل، د يو بل د ژوند په اړه يې خبرې وکړې، د رباب او د مېلو په باره کې وغږېدل، له باغونو څخه يې دانگورو او نورو مېوو د غلا کيسې راواخيستې او تېر يادونه يې تازه کړل، جانداد له خپل ژوند څخه راضي و، ويل يې چې گذاره يې ښه ده، پر ناييتوب سربېره څو مېرې او اوزې هم لري او د دريو ماشومانو پلار دی. د دوی خبرې اوږدې شوې او جمال د لومړي ځل لپاره تر مانې پاتې شو.



جانداد خبري کولي، خو جمال د مخامخ غونډې په لمنه کې دوو ماشومانو اوڅو مېړو او اوزو ته کتل چې د دوی خواته روان وو، د ماښام له اذان سره سم جانداد غلی شو، شېبه وروسته يې خپل څادر هوار کړ، دواړو نيت وټاره، فرض لمونځ يې په آرامۍ سره ادا کړ، خو په سنتو کې د زنگولو گړنجی اورېدل کېده.

کله چې جمال نبي لور ته سلام وگرځاوه، بدن يې زير شو، ده ته مخامخ د څو مېړو او اوزو په مينځ کې يوه خيرنه نجلۍ ولاړه وه، دهغې تر غټو خړو سترگو تور اوږده بانه راټاوو او گرین (گربوان) يې شکېدلی بنکارېده. جمال يوه شېبه هغې ته وکتل، بيا يې کين لور ته سلام وگرځاوه او وروسته يې پر خپله خړپيلې زنه لاس تېر کړ.

جانداد هم سلام وگرځاوه، ولاړ شو او د بایسکل له کنجوغې څخه يې يوه کڅوړه را خلاصه کړه، بيا نجلۍ ته ورنږدې شو، هغه د سوا لگري غونډې عاجزه ولاړه وه، جانداد په جگو پښو کېناست، غوټه يې خلاصه کړه او څلور پنځه روغ او سوځېدلي پاستي يې نجلۍ ته ونيول.

ورويې وويل:

— هه! دا واخله او خپل کور ته لاړه شه!

نجلۍ مېړو او اوزو ته وکتل.

جانداد په بېره وويل:

— مالونه به باز محمد په مخه کړي.

د نجلۍ نري او چاودي چاودي لاسونه ور وغځېدل، ډوډۍ يې سره وچرمورله،  
په تخرگ کې يې ونيوله او د کلي خواته گړندی روانه شوه، باز محمد هم خپله  
رمه په مخه کړه.

جاندا د جمال ته وکتل، موسک شو او ويې ويل:

\_\_ناوخته نه دی؟

جمال د هو په نښه سر و خوځاوه، ولاړ شو او خادري يې ټکواهه.  
جاندا د خپل زور بایسکل تر بنسکرو ونيو، دواړو د کلي خواته مخه کړه، يوه  
شېبه يوه هم څه نه ويل، يواځې د بایسکل د ټيم ټکاه او تر بوتونو لاندې د وړو  
تيرو د ښوېدو غږونه اورېدل کېدل، دواړو ځمکې ته کتل او غلي روان و،  
خو شېبه وروسته جمال ورو وويل:

\_\_دا نجلۍ څوک ده؟

جاندا د هغه ته وکتل، يوه ترخه موسکا يې وکړه او پلنې شونډې يې  
و خوځېدې:

\_\_د رڼا لور.

د جمال زړه ولړزېد، شک يې په يقين بدل شو، خو څه يې ونه ويل.  
جاندا وويل:

\_\_مور يې ډېره ناروغه ده، يونيم کال وشو چې ولاړېداى نه شي.

جاندا د غلۍ شو، د کينې سترگې له کونجه يې جمال ته وکتل، هغه هماغسې  
ځورند سر روان و، ورو يې خپله خبره پسې وغزوله:

\_\_يو ځل د ولسوالۍ ډاکټر ته ورغلې وه، خو هغه ورياده کړې وه چې علاج يې  
دده له وسه وتلی کار دی، کابل ته دې لاړه شي، خو رڼا ډېره بېوسه ده، د بېگه

نه لري، علاج ته يې پيسې په کار وې، ځکه نو دې هم په درملنې پسې دومره سر و نه گرځاوه، بس! ټوله گذاره يې د لور په مزدورۍ ده، لور يې پانه نومېږي، له تېر يوه کاله راهيسې زما رمه پيايي، خوزه پخپله بيو سه يم، ډېره مرسته نشم ورسره کولای، د ما بنام له راټولو کړو پاستو څخه پنځه\_ شپږ ورکوم، درې وخته وچه ډوډۍ يې کيږي، دوی دوه نفره دي، لور او مور، يو څه لاس کليوال هم ورته نيسي، ذکات، مکات ورکوي او ژوندي يې ساتلي دي. جان داد غلی شو، جمال هم نور څه ونه ويل، بېرته چوپه چوپتيا شوه، خودا ځل د بايسکل د ټيم له ټکاه سره د يوه\_نيم شغال تېره کوه هم اور بدل کېده. شپېه وروسته په عمر پوخ سړی يوې زړې دروازې ته چې د غوړو خوزنگن ټيمان پرې ټکوهل شوي وو وروگرځېد او ځوان هم د يوې کلا خوا ته گړندی روان شو، دا کلا د کلي په منځ کې ولاړه وه، ديوالونه يې تر ټولو کورونو هسک وو او پنډه برجونه يې د ما بنام په تته رڼا کې وپرونکي بنکار بدل.



د ټولگي په توره دره ليکل شوي و.  
 زموږ هېواد افغانستان دی.

مور له خپل هېواد سره مينه لرو.

مور سوله غواړو.

په غولي خو ماشومانو پلټنې وهلې وې، کله کله به يې سرونه پورته کړل، درې ته به يې وکتل او لاندې د کتابچو په سپينو پاڼو به يې څه وليکل.

گلالي د ټولگي د لويې ورسۍ تر څنگ ولاړه وه، دې تر شيشې ورهاخوا د تيز باران ننداره کوله، باران د کلا په منځ کې لوی لوی ډنډونه جوړ کړي وو، څاڅکي به پر خړو او بو لگېدل، ډومبکي (پوکښۍ) به يې جوړول او بيا به دا ډومبکي نورو څاڅکو له منځه وړل...

گلالي ته دا څر ډنډونه او د لرگي ناوې په زړه پورې وې، دې ته د لندن بارانونه ورپه زړه شول، هلته به ډېر بارانونه ورېدل، خو څاڅکو به دا ډول چکړې او څر ډنډونه، نه جوړول، هلته يواځې شنه واښه او پاڅه سرکونه وو، بوټونه به په ورځو، ورځونه ککړېدل او له لندنو خاورو څخه بوی نه پورته کېده.

گلالي يوه شېبه د کړکۍ تر څنگ ولاړه وه، بيا بېرته درې ته ورننږدې شوه او په لوړ غږ يې وويل:

ښه! ومو ليکل؟

ماشومانو سرونه پورته کړل، يوه سرتور هلک په خپله بهېدلې پوزه لستونې تېر کړ او په زوټه يې وويل:

خان محمد لانه دي ليکلي.

د هغه تر څنگ د ناست هلک سترگې رډې راوختې:

درواغ وايي! هه! دانو څه دي؟ پخپله يې تر اوسه ټوپکونه رسمول.

سرتور هلک په خبره کې ورو لوبد:

—جېب دې له مرد کيو ډک دی.

د هلک رنگ سور شو.

گلالی په لوړ غږ وويل:

—ما درته ويلی و چې بڼه هلکان جنگ نه کوي!

ماشومان غلي شول.

گلالی تخته پاکه کړه، وروسته يې په ډره خود جمعې سوالونه وليکل، خو کله چې يې ماشومانو ته مخ ورواړاوه، ټولو د وره خواته کتل.

په وره کې يوه کوچنۍ نجلۍ ولاړه وه، د هغې تر غټو خړو سترگو تور بانه را تاو وو او له شکېدلې لمنې څخه يې اوبه څڅېدلې، گلالی په بېرې هغې ته ورنیږدې شوه، تر څنگ يې ودرېده، خو مخکې تردې چې څه ووايي، د ماشومانو له منځه يوه غږ کړ:

—معلم صاحب! دا پانه نومېږي، پلار يې په زړه کلا کې پوډرو مړ کړ.

ټولو ماشومانو وځنډل.

گلالی په بېرې هغوی ته وکتل، د هغې تورې سترگې له غوسې ډکې وې او په پراخ تندي کې يې نرۍ گونځې ښکارېدلې، په خشکه يې وپوښتل:

—دا کوم بي ادبه و؟

د ماشومانو سروڼه وڅړېدل.

گلالی نجلۍ ته وکتل او په حیرانۍ يې وويل:

—او هو! ته ژاړې؟

نجلۍ ورو ورو سونگېدلې... گلالی د هغې په لندو وينستولاس کېښود، ورو يې وويل:

—خه خبره ده؟

د نجلۍ سر وڅرېد ، خو پرله پسې سلگۍ يې له خولې را ووتې او ورې شونډې يې و خوځېدې:

—مور مې...

گلالي په خبره کې ورو لوبده:

—ولې! په مور دې خه شوي دي؟

—مور مې يو دم رنگه شوه، سترگې يې رغړي، خو غرېدای نه شي.

گلالي دهغې سر په خپل ټټر پورې ونيو، ورو يې وويل:

—ته په ډاکټر پسې راغلي يې؟

نجلۍ د (هو) په نښه سر و خوځاوه.

گلالي دهغې تر مخ په جگو پښو کېناسته، اوس نو دواړه په ونه سره برابر وو، يوه شېبه يې د نجلۍ وچ کلک او ټاپي، ټاپي مخ ته وکتل، بيا يې شونډې و خوځېدې:

—خوامه بدوه، مور به دې خدای جوړه کي، ښه!

نجلۍ په حيرانۍ سره هغې ته کتل...

گلالي ناستو ماشومانو ته مخ وړ و اړاوه، له يوه نه يې وغوښتل چې جمال را وبولي، ماشوم هم په منډه له کوټې ووت، وروسته يې نجلۍ تر مټ ونيوله، دواړه درې ته نيردې شول، کله چې يې نجلۍ د زده کونکو تر مخ پر پلاستيکي څوکۍ کېنوله، پښې يې په هوا کې څرېدلې پاتې شوې، گلالي له ماشومانو وغوښتل چې په دره ليکل شوي سوالونه وليکي، وروسته نجلۍ ته مخامخ پر غولي کېناسته، هغې ته يې وکتل او ويې ويل:

۔ سبق دې خوښېږي؟

نجلی حیرانه وه.

گلالی وخنډل:

۔ ته ولي سبق ته نه راځي؟

د نجلی وړې شونډې و خوځيډي:

۔ رمه پيايم.

۔ خو سبق ته هم راځه!

د نجلی سر وځړېد، يوه شېبه غلې وه، وروسته يې په وړه ژبه وويل:

۔ ډوډی به له کومه کوو؟

د گلالی په سترگو کې اوښکې ورغړېدې:

۔ ورور، تره، خپل، پردی، څوک نه لري؟

نجلی هماغسې په ځړېدلي سر وويل:

۔ مور لرم، مور مې هر وخت ښکلوي، وروسته بيا ژاري.

دا وخت د جمال له خدا ډک غږ واورېدل شو:

۔ غلام امر ته تيار دی.

خو د هغه خدا يودم غلې شوه، گلالی په بېرته وره ته وکتل، جمال پښه نيولی

و، څېره يې خواشيني ښکارېده او په ځير، ځير يې نجلی ته کتل...

گلالی ورو وويل:

۔ دا پاڼه نوميرې، مور يې ناروغه ده او ته بايد ورسره لاړ شې.

د جمال زړه ولړزېد، پښې يې بې سپکه شوې او لاس يې په وړه پورې ونيو. يوه

شېبه غلی و، بيا يې يودم وويل:

زه نه شم کولای.

د گلالی په تندي کې گونځې پیدا شوې:

ولې؟

جمال نجلی ته کتل...

گلالی وخنډل:

که له بارانه وپرېږې، چتری، در سره واخله، بنځه ناروغه ده.

جمال وویل:

ما وبخښه! نه شم کولای.

گلالی په حیرانۍ سره هغه ته کتل.

جمال یوه شېبه غلی و، وروسته یې ناڅاپه سترگې سره ورغلې او په جدیت یې

ووویل:

نه شم کولای.

گلالی ته د جمال غوسه حیرانونکې وه، یوه شېبه یې څه ونه ویل، خو وروسته

یې شونډې و خوځېدې:

تا خو تر اوسه په دومره سخته کې څوک نه و پرېښی، د دې نجلی مور ناروغه

ده، غرېدای نه شي او دا ستا وظیفه ده چې هغه وگورې، ته پخپله هم ښه

پوهېږې.

جمال یوه شېبه غلی و، وروسته پرته له دې چې څه ووايي له کوټې ووت، خو

لنډ وخت لانه ووتلی چې بېرته په وره کې ښکاره شو، د هغه په ښي لاس کې

چتری او په کین لاس کې یو کوچنی تور بکس ښکارېده، ده نجلی ته وکتل او

په خشکه یې وویل:



ـ راعه !

گلالی. ته د جمال دې غوسې خوند ورنه کړ، خو بیا هم خوشاله وه چې نامزد یې د ناروغې لیدو ته تیار شوی و، نجلی هم په لړزېدلو گامونو له ټولگي ووته. د باندې باران په شدت سره اورېده، جمال چتری خلاصه کړه او د باران څاڅکو د پراشوت له ټوټې څخه ټکا ویستله... خو نجلی وړاندې څرېدلی سر چټکه روانه وه، د باران څاڅکي یې په لوشه او نری غاړه لگېدل او پلاستیکی چوټو (چپلکو) یې په ځان پسې چکړې پورته کولې...

د کلي په تنگو کوڅو کې هیڅوک نه بنکارېدل، له لرگینو ناوو څخه څرې او به توېدلې، دا او به به د تشنابونو له تورو او بویناکه او بو سره گډېدلې او د کوڅو د منځ ډنډونه به یې لا پسې پراخول...

دوی چوپه خوله روان وو، جمال به هڅه کوله چې په کلک ځای گام کېږدي، کله کله به اړ شو چې دیوالونو ته نیرېدې پښه ولگوي او یا له ځینو کوچنیو ډنډونو څخه ټوپ کړي.

دی خواشینی و، احساس وړولوېد چې په ژوند کې تر ټولو سترې مزل کوي، د ده همېشني هیله دا وه چې ناروغانو ته ژوند وروبخښي، خودا ځل یې تمه درلوده چې خپله ناروغه پټې سترگې وویښي، خو وروستي فکريې ډېر ژر وجدان ملامت کړ، له ځانه یې ورت و شو، هڅه یې کوله چې تېر یادونه هېر کړي او د ناروغې درملنه خپله دنده وگڼي، خو تېرو یادونو د غڼې د تارونو غوندې کلک نیولی و.

ده هماغسې ځورند سر مزمل کاوه، خو کله چې يې سر پورته کړ، زړه يې ولړزېد. دوی له کلي و تلي وو او نجلۍ په دښته کې د گونښي ولاړ زاره چمبر خواته چټکه روانه وه.

جمال يوه شېبه ودرېد، ده فکر کاوه چې په دې زړه ويرانه کې به اوس څوک نه اوسي، هلته به يواځې سپي بچي زېږوي او د دښتې مېړو به غارونه پکې جوړ کړي وي، خو اوس هلته چا ژوند کاوه او دی بايد يو ځل بيا دې کنډوالې ته ورغلی وای، ځکه يې بېرته گام پورته کړ، خو دا ځل يې پښې تر پخوا درنې ورته وايښدې، احساس ورو لېد لکه په پوندو پسې چې يې وزنونه تړلي وي او يا هم په اوسپنيزو بوټونو کې روان وي، ده په ستونزه ساهاخيسته، خو هر رنگه چې و، دی بايد په نجلۍ پسې تللی وای.

نجلۍ په يوه وره دروازه ننوته، جمال هم هغه تعقيب کړه او کله چې يې ځان د چمبر په منځ کې وليد، په زړه يې وېره ننوته، ده په ځينو انگرېزي وحشتناکو فلمونو کې دا ډول زړې ويرانې ليدلې وې، په داسې ځايونو کې به يوازې ارواوي اوسېدلې، دوی اوږدې ډارې درلودې، انسانان به يې تښتول، بيا به يې دا ډول زړو کنډوالو ته ورل او هلته به يې دهغوی وينې څښلې.

جمال يوه شېبه په انگرې کې ودرېد، د ډنگو د ډوالونو سرو نه لاندې وو، د پخوانيو کوټو پر ځای د خاورو ډېرې ولاړې وې، دروازې ته نږدې کادانه ډنگه وه، رالوېدلې پخڅې يې لوگي وهلې وې او غټې تورې لوتې يې داسې ښکارېدې، لکه يوه لويه اور لگېدنه چې پکې تېره شوې وې.

جمال فکر په مخه کړ، خو وروسته يې په ښي غوږ د باران څاڅکي ولگېدل، په بېرته يې پورته وکتل، چترۍ کين لورته کږه شوې وه، بېرته يې سر کېښته کړ،

په وره کې يوه نجلی ولاړه وه او ده ته يې د مرستې په تمه کتل، دنجلۍ شات ته تپه تياره وه، هيڅ هم نه بنکار بدل، دا خلاص وراو دا تياره، هغو سمخو ته ورته وو، لکه پخوانيو انسانانو چې ژوند پکې کاوه.

نجلی يوه شپبه ولاړه وه او بيا په تياره کې ورکه شوه، جمال هم حرکت وکړ، چترۍ يې خړ او لاندې ديوال ته ودروله او کله چې په وره ننوت، اړ شو چې سر تپت کړي.

هلته توره شپه وه، له دېوالونو څخه سوړ او نمجن بوی لټېده، د مورکانو بچونې ورو ورو چونگېدل، جمال نه پوهېده چې پر کومه لار شي، يوه شپه ودرېد، سترگې يې له تيارې سره اشنا شوې، د تنگ د هليز دواړو خواوو ته دوه لرگينې زړې دروازې ولاړې وې، دی حيران و چې کومې يوې ته لاس ور وغځوي، خودا وخت يې دنجلۍ ژړغونۍ غږ په غوږونو ننوت:

—مورې، مورې، سترگې رڼې که، ما ډاکټر درته راووست.

د جمال زړه ولرژېد، خودنجلی په خبرو يو څه خوشاله شو، دهغې په وينا د بنځې سترگې پټې وې.

ورويې دروازې ته لاس وروغزاوه، د دروازې غنجا يې په زړه کې نرۍ خړيکه تېره کړه، جمال يوه شپه ودرېد، د کوټې په خره درۍ يوه بنځه پرته وه، دهغې سرته د لرگي يو زورصندوق ايښی و، څنگ ته يې څو خيرنې پرستني بنکار بدلې او له ديوالونو څخه څو ځايه کاگل رالوبدلې و، نجلی ژړل او په وړولاسونو يې د بنځې ډنگرو اوږو ته ټکانونه ورکول...

—مورې! مورې! سترگې رڼې که! ما ډاکټر درته راووست... مورې...

جمال يوه شېبه دوى ته وکتل، نجلۍ د خپلې مور پر تېر ور تېته وه، هغې ژړل او کوچني وجود يې د ښځې خېره له ديدنه پتوله.

جمال ورو ورنږدې شو، خو کله چې يې سترگې د ښځې پر مخ ولگېدې، يوه شېبه يې په زړه رحم غلبه وکړه او په سترگو کې يې بې اختياره اوبسکې ډنډ شوې، زړه ته يې نه لوبده چې دا دې رڼا وي، د ښځې سترگې پټې وې، په خېره يې يواځې خر پوستکى پروت و او د غومبرو هډوکي يې راوتلي ښکارېدل.

جمال د هغې تر څنگ کېناست، کوچنۍ هماغسې ژړل... جمال د نجلۍ پر اوږه لاس کېښود، گوتو يې يواځې راوتلي هډوکي لمس کړل، نجلۍ څنگ ته شوه، جمال د پرتې ښځې نبض وکوت، د لاس رگونه يې ورو ورو غورځېدل... بيا يې د کوچني بکس ځنځير کش کړ، د فشار د آلې چسپ يې د ښځې تر ډنگر مت را وگرځاوه، شېبه وروسته يې نجلۍ ته وکتل او ويې ويل:

— مه ژاړه! فشار يې تپت دی، ښه به شي.

له دې سره د پرتې ښځې ځگپړوى شو، د هغې ښي لاس حرکت وکړ، نرۍ او بې سيکه گوتې يې په داسې بڼه و خوځولې لکه څوک چې په تياره کې څه لټوي، خو وروسته يې لاس له حرکت نه ولوېد، د جمال په زړه کې يو ځل بيا تېر يادونه ورتازه شول، د رڼا غږ يې په غوږو کې انگازې پورته کړې:

(( ستا غږ زما غوږونو ته، زما زړه ته ننوځي. ))

جمال د نجلۍ په ژرغوني غږ تکان وخور:

— دا يې عکس دی، د ولسوالۍ ډاکټر ورکړى و.

جمال په بېرته هغې ته وکتل، ولاړ شو، تور پلاستيک يې د کوټې د يواځينۍ دريځې رڼا ته پرانيست، په ځير يې عکس ته وکتل، په تور پلاستيک کې د

پنبو سپين او نري هلو کي بنکار بدل، سري بي دوه دري ځله و خوځاوه او بېرته د پرتې بنځې تر څنگ کېناست، خو کله چې يې د بنځې مخ ته وکتل، رنگ يې ژير شو او په زړه يې سستي راغله، د بنځې غټې خړې سترگې چې اوږده بانه ترې تاو وورنې وې، هغې په ځير ځير جمال ته کتل... د بنځې په سترگو کې کوم بدلون نه و راغلی، يواځې له غمه ډکې وې، او بنکې پکې رغېدلې، او په څېره کې يې له دغو ځلېدونکو سترگو پرته، د ژوند کومه بله نښه نه بنکارېدلې.

د بنځې شونډې څو ځله ولږځېدې، وروسته يې په سختۍ وويل:

— ته لاهماغسې بنکلی يې.

جمال په بېرته ولاړې نجلۍ ته مخ ورواړاوه، داسې ورته وايي سپېده لکه هغه چې د دې خبرې په مانا نه وي پوهېدلې، نجلۍ ورو، ورو ژړل...

بېرته يې پرتې بنځې ته وکتل، تندي يې تريو کر او په ځشکه يې وويل:

— ته خو خبره يې، ما کوژده کړې!

بنځې سترگې پټې کړې، د هغې د سترگو له کونجاو څخه څو رڼو څاڅکو منډه واخيسته او د غوږ له پاسه يې په گڼو تورو ويښتو کې پټ شول، پرته له دې چې سترگې رڼې کړي په ستري غږ يې وويل:

— خو پر ما لا تر اوسه گران يې.

د سري رنگ سور شو، نجلۍ ته يې وکتل او ويې ويل:

— مور دې تبه لري، په داسې وخت کې هر ناروغ چټيا ت وايي.

وروسته يې بېرته پرتې بنځې ته مخ ورواړاوه، د هغې پر څرو شونډو يوه ترڅه موسکا پرته وه.

جمال ورو وويل:

ـزه دو ميره وخت نه لرم چې ستا چتيا ت واورم.

له دې سره يې بکس ته لاس کړ او مېخ ته ورته يوه تېره ستن يې را وويسته، بيا يې ستن د ښځې په خيرنو پوندو خو ځله ووهله، د هغې څپرې ته يې وکتل، ښځې د چت تورو دود وهلو لرگيو ته وچې سترگې نيولې وې او په څپره کې يې د درد کومه نښه نه ښکارېده، وروسته يې پر ستن د ښځې ځنگونه ووهل او ورو يې وويل:

ـد کوم درد احساس کوې؟

د ښځې شونډې و خو ځېدې:

ـنه.

بيا يې له هغې څخه وغوښتل چې پر اړخ واورې، ښځې په زحمت څنگ بدل کړ، وړې نجلۍ په حيرانۍ ورته کتل. جمال د هغې د ملا په لاندنۍ برخه خو پرله پسې ستنې ولگولې، بيا يې وپوښتل:

ـاوس څنگه؟

د ښځې ځواب منفي و.

جمال له هغې څخه وغوښتل چې بېرته ستوني ستغ پريوځي، وروسته يې له بکس نه يو امپول (پيچکاري) راوويست، پلاستيکي ستن يې له رڼو اوبو ډکه کړه او کله چې يې تېره ستنه د هغې د لاس په راوتلې شنه رڼگ کې نښه ايستله، ورو يې وويل:

ـدا دې د راتلونکو دردونو لپاره ښه ده.

ښځې هماغسې چت ته کتل.

جمال پر يوه کوچني کاغذ څه وليکل، کاغذ يې نجلی ته ونيو، شونډې يې  
وڅوڅېدې:

\_ دا دوا به يې دردونه ونيسي.

د بڼڅې خواشيني غږ واورېدل شو:

\_ گرانه ده؟

جمال مخ ورواړاوه، بڼڅې د پخوا غونډې چت ته کتل او خړې سترگې يې  
او بڼکو ځلولې... وروسته يې په داسې غږ لکه له ځان سره چې خبرې کوي ويې  
ويل:

\_ دا دوا يې ما نه شي جوړولی، زه لس کاله مخکې لا مړه شوې يم، لس کاله

مخکې، زه سترې يم، ډېره سترې، غواړم چې ويده شم، د تل لپاره.

بڼڅه غلې شوه، دهغې له سترگو او بڼکې وڅڅېدې، وروسته يې ولاړې نجلی.

ته وکتل، يوه شېبه غلې وه، بيا يې ورو وويل:

\_ تابه خدای ته وسپارم.

نجلی ژړل...

دا وخت د بکس د ځنځير د کشېدو غږ واورېدل شو، بڼڅې ورو ورمېر کور کړ

او په زحمت يې وويل:

\_ بيا به دې ووينم؟

سړي لنډ ځواب ورکړ:

\_ نه

له دې سره ولاړ شو، گام يې واخيست، خويو دم ودرېد، پرته له دې چې بڼڅې

ته وگوري، ورو يې وويل:

—يوه خبره واوره! ما کوژده کړې او بيا څوک راپسې راونه لېږي!

د بنځې شونډې و خوځېدې:

—خو په يوه شرط.

جمال تر څنگ ورته وکتل، بنځه يوه شېبه غلې وه، د هغې په خړو سترگو کې

اوبنکې ډنډه وې، بيا يې په مړاوي غږ وويل:

—يو اځې يو ځل راته ووايه چې درباندي گرانه يم.

جمال غلې و.

بنځې وويل:

—يو اځې يو ځل، يو ځل راته ووايه چې درباندي گرانه يم، يو ځل.

د جمال شونډې و خوځېدې:

—نه! زه له تانه ورت (کرکه) لرم.

—ولې؟

جمال نجلی ته وکتل، بېرته يې بنځې ته مخ ورواړاوه:

—په دې ته هم ښه پوهېږي!

بنځې غوښتل چې څه ووايي، خو سرې له کوتيې وتلې و.

د باندي تېز باران اورېده... خودا ځل د جمال په لاس کې چترې تړلې پاتې وه، د

ده له تورو ويښتورنې اوبه څڅېدلې، پرته له دې چې پر کلک ځای گام کېږدي

او يا هم له خړو اوبو ټوپ کړي، ځورند سر روان و، د هغه په سترگو کې اوبنکې

رغږېدلې او په سپينو پاڼو پورې يې توره او بويي ناکه خټه سربښ وه.





د ډول له غږ سره سم، گلالی په منډه د کلاه برج ته وخته، لاندې یې وکتل، د بوال ته نیږدې رنگارنگ موټر ولاړ وو. د موټر له دروازو څخه خلک کښته کېدل، په دوی کې ډېری پخې بڼې پېغلې او وړې نجونې وې، د هغوی په لمنو پورې ټومبلی رنګي ځلېدل، په لاسونو کې یې شنه رومیالونه نیولي وو او له رنګه خوشاله ښکارېدلې.

د کلاه دروازې ته مخامخ شو ځوانانو څنې غورځولې، د اتن دا دایره به یو ځل پر شا ولاړه، پراخه به شوه او بیا به اتن کونکي بېرته له څلورو خواوو پر ډول سره راټول شول، په دوی کې د ډېرو پښې لوڅې وې، نه یې د ډېران لمنې ته کتل او نه یې هم په خاورو کې پرتو کوکیو (شیشو)، تېرو هډوکو او اغزیو ته، دوی گړندي حرکات درلودل او کله، کله به یې له خولو څخه یوه گډه ناره را وته، گلالی یوه شېبه کړکۍ ته نیږدې ودرېدل، هغې ته دې نندارې خوند ورکړ، زړه یې له هغه ځایه نه ته، خوشېبه وروسته د ناچارۍ له مخې له برجه کښته شوه.

د کلا منځ هم له بڼځو ډک و، زړې په چوتره کې ناستې وې، پېغلې د چمبې (دریا) غږ ته څرخېدلې او خو ماشومانو هم هڅه کوله چې یوه بې سیکه پیشو او یو خوار سپی په جنگ سره واچوي.

گلالی۔ په ورا خو راغلو بنځو ته لاس ورکړ، بیا د الان ته ننوته، هلته د کلي خو  
 نجونې سره راټولې وې، چا تناره ته ډوډۍ وهله، ځینو پر لوبڼو او به تېرولې او  
 یوې بلې هم تر تور چایجوش لاندې سره انگار ته پوکي ورکول.  
 گلالی له پیالو ډک پتنوس او یو تور چایجوش ورواخیستل، له دالانه ووتله او  
 په چوتره کې یې خو ناستو بنځو ته له چایو ډکې پیالې کېښودلې، وروسته  
 یوې بلې کوټې ته ور ننوته، هلته تر گل غوټې د کلي خو نجونې را تاوې وې، د  
 هغوی په لاسونو کې رنگارنگ کمیښونه ځلېدل او د ټوټو د ارزښت په اړه یې  
 خبرې سره کولې.

گلالی د نجونو تر څنګ کېناسته جامو ته یې وکتل او په حیرانۍ یې وویل:

— دا د چا دي؟

یوې پېغلي وخنډل:

— دا د دې ځای رواج دی، ورا باید د ناوې جامې هم ورسره راوړي،

یوې بلې د گلالی سترگو ته یو کمیښ ونيو او ویې ویل:

— دې ته جولی وايي، سوچه وړېښم پکې کار شوي دي، هه! د ابل کینڅاپ دی،

هندوستانی کینڅاپ، بیه یې لوړه ده، هر څوک یې نه شي اخستلای.

گلالی کمیښونه سره واړول، ورو یې وویل:

— ښکلي دي.

یوې نجلی وخنډل:

— ستا وار به هم را ورسیري.

یوې بلې وویل:

— گلالی! ستا واده به چېرته وي؟ دلته! که د انگریز په وطن کې؟

گلالی یواځې وخنډل، ولاړه شوه او له کوټې ووت، د کلاه په لويديځ کونج کې جمال، جاندا د او دوه نور کلیوال د څو لویو دیگونو تر څنګ ولاړ وو، تر دیگونو سرې لمبې را تاوې وې او یوه کونج ته د پیازو او کچالو پوټکي پراته وو.

گلالی یوه شېبه د پیغلو د اتن ننداره وکړه، دوی په پیل کې ورو ورو خرڅېدلې، خو وروسته به یې خرڅېدا دومره تېزه شوه چې ان لمنې به یې د چترې غونډې سره خلاصې شوې او په پای کې به یوې یوې میدان پرېښود. گلالی په ورا راغلي له یوې بسڅې څخه د دې اتن په اړه معلومات وغوښتل، هغې وویل چې ((دلته درې ډوله اتن دود دی، لومړي ته یې لوی اتن وایي، دا اتن اسانه دی، څرخ نه لري، یواځې اتن کونکي یوه او بل لور ته مخونه اړوي او پر ډول او یا هم پر دریا وهونکي راڅرخي، دوهم ډول یې د څرخ د اتن په نوم یادېږي او یواځې بنی لور ته یو څرخ لري، خو دریم یې چې تر ټولو سخت دی، الاپی نومېږي، الاپی لومړی بنی لور ته پرله پسې درې او وروسته کینې خواته یو څرخ لري، د دې اتن له اودې یواځې هغه کسان وتی شي چې ساه یې ښه پخه وي.))

گلالی تر ډېره د اتن ننداره وکړه، وروسته یې د اودسونو لپاره دوه له اوبو ډک سطلونه او څو بدنې په سرای کې کېښودلې، له لمر پرېوتو سره سم په ورا راغلي نارینه خپل کلي ته لاړل او یواځې دوه سپین ږيري یې پرېښودل. د ماخستن له ډوډۍ وروسته بېرته اتن تود شو، گلالی د کلي له څو نجونو سره یوځای د ناوې تر څنګ ناسته وه، وروسته ډمه او څو په ورا راغلي نجونې کوټې ته ورننوتې، دوی په نکریزو کې شمع ودروله، بیا یې اورلگیت ورته

ورته کړې، او د شمعې له بلېدو سره سم يې په سندرو پيل وکړ، بيا يې هماغه نکريزې د گل غوټې پر لاسونو کېښودلې او کله چې شپه پخه شوه، ډمې د ناوې تور ووينسته د شاپشمو په تېلو غوړ او وروسته يې دوه اوږدې کوڅې ترې جوړې کړې.

سهار له چايو وروسته بېرته اتې تود شو او تر غرمې يې دوام درلود، ماسپښين د نارينه وو ورا راغله، يو ځل بيا د ډول غوړد کلاهد ديوالونو پر سرونو ناستې مرغۍ والوزولې او په ورا راغلو ځوانانو پښې لوڅې کړې.

ماسپښين يې جمال د ناوې کوټې ته وروغوښت، دی يې لا پخوا په رواجونو پوهولي و او ورته ويل شوي وو چې ناوې به د هغې ورور ولاړوي، جمال خپلې خور ته زرينې کېسې ور په پښو کړې، گل غوټې ژړل او له دې سره يې د ورور سترگې هم له اوبنکو ډکې وې، خو گلالي د کوټې په يوه کونج کې غلې ولاړه وه او په حيرانۍ سره يې دوی ته کتل.

بيا د ناوې د ولاړېدو وخت راوړسېد، خو کله چې جمال خپله خور ترلاس ونيوله، نو د کلي نجونې پرې ورتولې شوې، دوی د ناوې د تلو مخنيوی وکړ او ويل يې چې تر اوسه لا د تامبو پيسې نه دي ورکړل شوي.

د جمال مور ډمې ته اشاره وکړه او هغه هم په منډه له کوټې ووت، گلالي د تامبو په اړه له يوې کليوالې معلومات وغوښتل، هغې ورياده کړه چې تامبو هغو پيسو ته وايي چې خسرگنۍ يې بايد د ناوې کليوالو نجونو ته ورکړي، ځکه هغوی په واده کې زيار ايستلی وي او دا خپل حق گڼي، دوی بيا په دغو پيسو ميله جوړوي، د پگ باروي او يوه ورځ خوشاله تېروي.

د پيسوله راوړلو وروسته جمال خپله خور تر مټ ونيوله، هغې ژړل... جمال هم ژړل... او موريې هم اوبسکې تويولې... کله چې ټوله ډله له کوتې ووته، په ورا راغلي زړې- وړې پرې راټولې شوې. ډله ورو ورو د کلاه د لويې دروازي خواته نږدې کېدله، نجونو سندرې ويلې او له ټپو سره د ناوې د ژړا غږ هم گډ و. شېبه وروسته په کلاه کې چوپه چوپتيا شوه، هيڅوک نه بنسکارېدل، يواځې د لويو د بگونو تر څنگ څو کارغان، يو خوار سپی او يوه وړه خيرنه نجلۍ ليدل کېدله، سپي په چيچلو هډو کو بوی کېښ، کارغانو له ځمکې څخه وريجي پورته کولې او نجلۍ هم له يوه د بگه د بنسوروا پاته شوې لنده ډوډۍ په يوه کاسه کې اچوله، هغې غټې خړې سترگې درلودې او تر سترگو يې تورا او اورده بانه را تاوو.



ورځې تېرې شوې، هوا سره شوه او بزرگانو د مني کښت ته تيارى ونيو. د جمال په ناروغانو کې هم زياتوالى راغى، اوس به له نږدې ولسواليو څخه هم خلک ورتلل، گلالى هم د کلي ماشومانو ته د پخوا غوندي زده کړه ورکوله، په دوى کې د ډېرو املا بنه شوې وه او د رياضي په څلورو عمليو بنه پوهېدل، گلالى خوشاله وه، د ماشومانو له پوهولو څخه يې خوند اخيست، په تره يې منلې وه چې دا کوچنى کور به نور پريوه دسترخوان سره راټول وي، وريچې به پر کاشوغو خوري او د خوشايو د تپلو لپاره به خپلې بنځې ته دستکش راوړي، دې ته هره ورځ نوې وه، له کليوالي ژوند سره ورو ورو بلد بدله، په خوى او جامو کې يې بدلون راغلى و او ان د ارغلي (د بگدان) لوگى به هم دومره بدنه ورباندې لگېده، دې غم نه پيژانده، خوله به يې تل له خدا ډکه وه، ژوند ته يې په مينه کتل او فکريې کاوه چې د دنيا تر ټولو نجونو نېکمرغه ده، خويوه ورځ هرڅه بدل شول، خوشالى کډه وکړه او د گلالى له سترگو په لومړي ځل اوښکې تويې شوې.

په هغه ورځ جمال د جاندا د ناروغې مېرمنې ليدو ته ورغلى و، ده په چوتره کې نسخه ليکله چې تر څنگ يې يو سترى ستمى واورېد، مخ يې ورواړاوه، سترگې يې پر لوڅو او خيرونو پښو ولگېدې، په بېرته يې پورته وکتل، زړه يې ولړزيد، خو بېرته په ليکلو بوخت شو.

جانداد وويل:

د پانې مور ناروغه ده.

جمال غلی و، شېبه وروسته يې نسخه جاندا د ته ونيوله، بکس ته يې لاس کړ  
او ورو ولاړ شو.

جاندا د په بېره وويل:

چای دې سور که! سپرې!

د جمال شونډې و خوځېدې:

د اخوندزاده په کور کې څوک ناروغه دی، ځم چې ناوخته کېږي.

جاندا د په حیرانی هغه ته وکتل، وروسته يې د خواست په ژبه وويل:

که لومړی له دې نجلۍ سره لاړ شې، ثواب به دي وي، د هغې د مور وضع بڼه

نه ده، پانه وايي چې له سهاره راهيسې يې سترگې پټې دي.

جمال نجلۍ ته وکتل، هغه وار خطا وه، غټې خړې سترگې يې له اوبسکو ډکې

وي او له لاندنۍ چاودلې شونډې څخه يې ډومبک وينه راوتلې وه.

جمال ورو وويل:

کومه دوا چې ما ورته ليکلې وه، هغه ورکړه!

د نجلۍ په سترې او خوبولې څېره کې گونځې پيدا شوې، ستونۍ يې ډک شو

او يو دم يې په ژړا پيل وکړ.

جاندا وويل:

وبال لري، ورسره لاړ شه!

جمال لنډه ځواب ورکړ:

وخت نه لرم.

نجلی په ژړا کې وویل:

د مور په خوله کې مې گولۍ ورواچوله، خو تېره یې نه کړه، اوس یې هم د ژبې پر سر پرته ده.

جمال گام واخیست، خو جانداد یې تر مخ ودرېد او په خواره خوله یې وویل:  
ورسره لاړ شه!

د جمال په تندي کې گونځې پیدا شوې:  
نشم کولای.

جانداد د پخوا غوندې د جمال مخې ته ولاړ و.

جمال یوه شېبه غلی و، وروسته یې په ارام غږ وویل:

گوره جانداده! ته زما پخوانی ملگری یې، لار مې پرېږده! نه غواړم چې رانه خپه شې.

جانداد دهغه پر اوږه لاس کېښود، ورو یې وویل:  
خو...

جمال یې په شدت لاس پورې واهه او په چیغه یې د جانداد خبره په خوله کې ور وچه کړه:

ته ولې نه پوهیږې! زه نه شم کولای چې مړی را ژوندی کړم، هغه د هېو کو سل لري، تر ملا پورې یې هېو کي تور شوي دي، که نن وي که سبا، مري.

د نجلی ژړا یو دم غلې شوه، جانداد په بیړه هغې ته وکتل، د نجلی سترگې رډې راختلې وې، خوله یې وازه وه، وجود یې پرک (لږزې) اخیستی و او په حیرانۍ یې جمال ته کتل، وروسته یې ناڅاپه منډه کړه او په بیړه له انگره ووته.  
جانداد، جمال ته وکتل او په خشکه یې وویل:



— ډېر بې رحمه يې؟

جمال ځمکې ته کتل.

د جاندا د شونډې و خو ځېدې:

— تا د رڼا ژوند تباہ کړ؟

جمال په کاوړ هغه ته وکتل، خو وروسته يې ناڅاپه تندي ورين شو، يو دم يې

و خنډل او خدا يې زور ونيو...

د جاندا د لړمون اور واخيست، يو گام څنگ ته شو او شونډې يې و خو ځېدې:

— ووځه!

د جمال خدا بنده شوه، جاندا ته يې وکتل او په خواشيني يې وويل:

— ته د يوې بد کارې بنځې لپاره، د ورور غونډې ملگري خپه کوي!

يو کړس شو، د جمال مخ په چټکۍ کين لور ته وگرځېد، له خولې يې لارې توپې

شوې او په بېرته يې خپل بڼې غومبري ته لاس ونيو.

دا څپېره دومره ناڅاپي او زوروره وه چې د جاندا د گوتو درد وکړ.

چوپه چوپتيا شوه، يوه هم څه نه وويل، د جاندا د پر خړو غومبرو او بڼکې روانې

وې او په راوتلوړو سترگو يې جمال ته کتل، وروسته يې په مړاوي غږ وويل:

— څنگه گونگي نه شوې!

جمال چيغه کړه!

— دا کومه پټه خبره نه ده، ته هم په دې پوهېږې چې هغه يې له چرسې خيرو سره

په کا دانه کې ونيوله.

د جاندا د تندي گونځې ژورې شوې، غابښونه يې وچيچل او خپل ټول قوت

يې د يوې چيغې لپاره سره راټول کړ!

—بس!

دا چيغه دومره زوروره وه چې د جاندا د بنځه سرتور سرانگړتې ته را ووتې، هغې په وار خطايي دواړو ته وکتل او په حيراني يې وويل:

—څه ټکه را پرېوتې!

جاندا د غريو واخيست:

—خان صيب د رڼا ژوند ورتباه کړ، اوس يې په عزت هم لوبې کوي، وايي چې هغه په پوست پاکه نه ده.

د بنځې بدن ولړزېد او په خواره خوله يې وويل:

—وی وروړه! هر څه به درسره ومنم، خو د خدای روی ومنه! داسې مه وايه، که زموږ په خبرو کې څه شک درلوېږي، له کليوالو وپوښته، رڼا خو ملايکه ده، ملايکه!

د جمال پښو پرک واخيست، احساس ور ولوېد لکه زړه چې يې غاښونه پيدا کړي وي او خپل ځان پخپله خوري، بکس يې له لاسه ولوېد، په سترگو کې يې اوښکې را ټولې شوې، يوه شېبه زړېدلې سرې حرکتې ولاړو، خو وروسته يې يو دم د انگړ په تړلې دروازه ور منډه کړه، له ډېرې وار خطايي د دواړو پلوتړ منځ وښت، ديوه را وتلي ټيم تېره ژی يې مټ ته سيخه شوه، خو دی يې په درد ونه پوهېد، له انگړه ووت او منډه يې کړه.

جمال په ټول قدرت منډې وهلې... خولې يې له سره لوېدلې وه او د مټ په برخه کې يې سپين لستونې په وينو سورو.

دی د کلي په تنگو کوڅو کې تاو راتاو شو، څو حيرانو کليوالو لار ورکړه او کله چې تر کلي ووت، تريوې وړې نجلۍ مخکې شو، نجلۍ خړه پرې وه او ځوان هم

له رنگه سور او سپين ، خو په دوی کې يوه نښه گډه وه، د دواړو سترگې له اوبنکو ډکې وې او زړونه يې د يوه تن لپاره درېدل.

جمال گړندی و، ډېر گړندی، خو کله چې تياره دهليز ته ور ورسېد، يو دم ودرېد، چوپه چوپتيا وه، هيڅ هم نه اورېدل کېدل، ان داخل د مورگانو بچونې هم غلې ول.

د جمال لېزانده گوتې د وره خواته ورنيرېدې شوې، د وره غنجاه يې پر زړه کې د چرې غونډې ورتېره شوه، يوه شېبه ودرېد، پښې يې مړې وې، هيڅ حرکت يې نه درلود او احساس ور ولوېد لکه له رگونو څخه چې يې وينه تښتېدلې وې.

جمال د وره په ليڅک کې ودرېد، په راوتلوړو سترگو يې پرتې ښځې ته وکتل، شونډې يې ولرېدې او په زحمت يې وويل:

رڼا!

ښځې کوم حرکت ونه کړ.

جمال ورو ورنيرېدې شو، د ښځې سرته ودرېد، د هغې سترگې پټې وې، ښې لاس يې پر تېر پروت و او په وازه خوله کې يې يوه سپينه گولۍ ښکارېدل.

د جمال ځنگنونه پر غولي ولگېدل، ښځې ته يې په ځير، ځير وکتل او په رېږدېدلي غږ يې وويل:

زه يم! جمال.

ښځې کوم حرکت ونه کړ.

جمال يوه شېبه غلې و، پرته له دې چې سترگې پټې کړي، پر غومبرو يې رڼې اوبنکې بهېدلې، بيا يې په زحمت وويل:

زه راغلم! سترگې رڼې کړه! ستا جمال راغی!

د بنځې سترگې پټې وې.

د جمال شونډې ولړزېدې:

—ته راباندې گرانه يې.

بنځې د پخوا غونډې کوم حرکت ونه کړ.

جمال په غريو کې وويل:

—سترگې رنې کړه!

له دې سره يې يو دم د بنځې ډنگرو اوږو ته څنډ ورکړ، خو د هغې مخ بڼې لور ته

کور شو او گولۍ يې له خولې ولوېده.

جمال چيغه کړه!

—يو ځل! يو ځل راته وگوره! يو ځل!

خو په بنځې کې کوم حرکت نه و.

وروسته يې د بنځې تر راوتليو وليو لاس لاندې کړ، د هغې غاړه د شاه خواته

کږه شوه، سري يې وڅرېد، خو جمال خپل کين لاس د هغې تر سر لاندې کړ، په

خپل ټټر پورې يې ټينگ ونيو او په چيغو چيغو يې وژړل.

ده په ژړا کې چيغې وهلې!

—ته راباندې گرانه يې... ته راباندې گرانه يې... ته...

خو دا ځل د هغه خبرې د رڼا زړه ته نه رسېدلې، د هغې زړه له حرکته لوېدلې و

او د بڼې سترگې پر اوږو بڼو يې يوه خړه او بڼکه ولاړه وه.

جمال ژړل... په چيغو، چيغو يې ژړل او شېبه وروسته دده له ژړا سره يوه بله ژړا

هم ملگري شوه.

پانه د خپلې مور پښو ته ولاړه وه، پر خیرنو غومبرو یې د اوبسکو دوه خرې لیکې ښکارېدلې، ټول بدن یې لږزیده او وارخطا وه.

دوی د وارو ښه شېبه وژړل، بیا جمال د ښځې پر خرې تندي شونډې کېښودې، د هغې تندي یې ښکل کړ او کله چې یې ښځه بېرته پرې یستله، د هغې له ټټر څخه یو عکس ولوېد، ده په بیرې عکس ورو ورو اخیست، په تور او سپین عکس کې د یوه ځوان جذابه څېره ښکارېدله، لونگی یې تړلې وه، خندل یې او د شونډو له پاسه یې یوه توره نری لیکه ښکارېدله.

جمال یوه شېبه عکس ته وکتل، بیا یې ناڅاپه کاغذ خولې ته واچاوه، د ژاولو غوندي یې وژدویه او یوې خوا ته یې توکړ، وروسته یې یو ځل بیا پرته ښځې ته وکتل، د هغې د غومبرو پر راوتلیو هډوکو خرې پوستکی پروت و، سترگې یې پټې وې، خو اوږده او ولاړه بانه یې لا ژوندي ښکارېدل. جمال یو دم ولاړ شو، نجلی یې ترمټ و نیوله او له کوټې ووت.



د کلاه په خړو ديوالونو کې د ملک د خدا غږ اورېدل کېده...  
ملک، د هغه ميرمن او گلالی پر يوه تېغر، پيتاوي ته ناست و، د هريوه تر مخ  
له شنو چايو ډکې پيالې ايښې وې او په يوه قاب کې وچ توت ښکارېدل، ډېرې  
خبرې ملک کولې، زړې ښځې يواځې غوږ ورته نيولې و، دې په اوکلی  
(اونگ) کې څه شی ټکول... خو کله چې به يې خاوند و خندل، دا به هم موسکې  
شوه او د هغه له خدا به يې خوند اخيست.  
ملک د خپلې ځوانۍ کيسې کولې، د ښکار کيسې، د حاصلاتو د اخستلو او  
برکت کيسې او دا چې لا اوس هم د شپې له خوا د بلاوو له وېرې د باندې نه شي  
راوتلای، وروسته د خپلو هيلو په اړه وغږېده، د جمال او گلالی پر نامزادۍ  
يې خوښي څرگنده کړه او وروستۍ تمه يې دا وه چې زوی او نږور به يې لندن  
پرېږدي او په قره باغ کې به له دوی سره گډ ژوند کوي.  
دا خبره په گلالی بده ونه لگېده، په خدا يې وويل چې قره باغ يې خوښيږي،  
د دې ځای او سپدونکي له زړه پاک دي، دوی مصنوعي مينه نه پېژني، ساده  
خلک دي، سپين غږيږي او اخلاص يې د زړونو له تله وي.  
بيا يې له خپل تره سره ژمنه وکړه چې تر واده وروسته به دلته ژوند کوي.  
ماشومانو ته به زده کړه ورکوي او په کال کې به يواځې يو ځل د خپل پلار او  
مور ليدو ته ورځي.

دا خبره د هغې په خوانبې هم ښه ولگېده، سترگې يې وځلېدې او گلالي يې پر تندي ښکل کړه.

ملک خوشاله و، د ده هيلې پوره شوې وې او خوله يې له خدا نه سره ټولېده، ده خندل... خو ناڅاپه يې خدا بنده شوه، پيال له لاسه ولوېده، د قاب پر ژي ولگېده او د توتو دانې باد باد شوې.

گلالي خپل تره ته وکتل، سړی يو دم پر پښو ودرېد، د هغه سترگې رډې را ختلې وې او برېتونه يې څرېدلې ښکارېدل.

گلالي په بېره د کلاد لويې دروازې خوا ته سترگې ورواړولې، جمال يوه کوچنۍ ترلاس نيولې وه او د دوی خواته ورو ورو را نيردې کېدل...

گلالي ور منډه کړه، جمال ته يې وکتل، د هغه سترگې له سرو رگونو ډکې وې، وينسته يې جرې پر و او په څېره کې يې د قهر او غضب نښې له ورايه ښکارېدلې.

گلالي وار خطا شوه او په بېره يې وپوښتل:

— څه خبره ده؟

جمال کوم ځواب ورنه کړ، ان سترگې يې هم وروا نه رولې، ده يواځې خپل پلار ته کتل او هماغسې پر مخ روان و.

شېبه وروسته د ملک مخې ته ودرېد او په غريو کې يې وويل:

— رڼا مړه شوه.

ملک غلی و، د هغه ټول بدن لږ څېده او د جمال سترگو ته يې نه شو کتلاي.

گلالي حيرانه وه او د زړې ښځې شونډې څرېدلې ښکارېدلې.

ناخپه د زوی لاسونه د پلار ټټر ته ورنیږدې شول او گوتې یې د هغه ترگرین را  
تاوې شوې.

د گلالۍ خوله وازه شوه، هغه څوک چې د خپل پلار تر مخ یې ان پښې هم نه  
غځولې، اوس یې د هغه گرین ته لاس وراچولی و، دا نه پوهېده چې خبره څه  
ده؟ سترگې یې څو ځله ورپولې، حقیقت و، جمال د خپل پلار ترگرین  
گوتې تاو کړې وې او هغه هم هیڅ عکس العمل نه بنوده، څه یې نه ویل او  
څرېدلی سر ولاړو.

جمال چیغه کړه!

ته قاتل یې!

د گلالۍ رنګ والوت.

جمال یوه شېبه خپل پلار ته وکتل، بیا یې یو دم شونډې وڅرېدې او د  
ماشومانو غونډې یې وژړل...

گلالۍ دا هر څه لیدل، خو څه یې نه شو ویلای، شونډې یې څو ځله سره ټولې  
کړې، خوله خولې څخه یې غږ نه را ووت.

جمال هماغسې د خپل پلار گرین ټینګ نیولی و. بیا یې پښې بې سیکه  
شوې، گونډې یې ووهلې، د ملک گرین څیرې شو او د سینې سپین وینسته یې  
ښکاره شول.

جمال په غریو کې وویل:

تا ما ته دوکه راکړه! تا د دوو تنو ژوند تباه کړ، تا زما رڼا راڅخه واخیسته!

ناخپه د گلالۍ له سترگو او ښکې روانې شوې... په ژړا شوه او د کوټو خوا ته  
یې منډه کړه.



جمال چيغه کره !

—زما خبره واوره !

له دې سره ودرېد، د کوټې د دروازې درب شو، منډه يې کره، په د هليز کې لنډ  
را تاو شو، دروازې ته يې غبرگ لاسونه تمبه کړل، خو دروازه تړل شوې وه او له  
کوټې څخه د گلالۍ چيغې اورېدل کېدې...

جمال په زوټه وويل !

—دروازه خلاصه کره !

گلالۍ ژړل...

جمال دروازې ته اوږه ورکړه، د چارمغزو له لرگي جوړې درې ته يې لغتې  
ونيولې، خو نه دره ماته شوه او نه هم ځنځير و شکېد، ده په سختۍ ساه  
اخيسته او چيغې يې وهلې !

—دروازه خلاصه کره ! ماتوم يې ! دروازه خلاصه کره !

شېبه وروسته ستړی شو او د خواست ژبه يې را واخيسته:

—دروازه خلاصه کره ! هيله کوم، غواړم خبرې درسره وکړم، هر څه درته ووايم،

هيله کوم !

خو دروازه د پخوا غوندي تړلې وه، گلالۍ ژړل... وروسته يې په ژړا کې وويل:

—نه غواړم چې ستا خبره ووينم.

جمال د هغې له خولې څخه په لومړي ځل دا ډول خبره اورېده، په زړه يې اور بل

شو، دروازې ته يې يوه لغته ورکړه او انگړ ته ووت، هلته يې نجلی ترمټ

ونيوله، روان شو، خو مور يې تر منځ ودرېده، ملک چيغه کره !

—پرېرېده يې !

د بڼخې بدن ولې خپد ، څنگ ته شوه او جمال له کوچنۍ سره يو ځای له کلاه  
ووت.



د رڼا د جنازې مراسم، د هغې د ژوند غونډې ساده و، په ملا پسي يواځې يو  
خو هغه كليوال ودرېدل، چې له ملك سره يې وړانه وه.  
قبر جمال، جانداد او دوو نورو كليوالو وکينده، رڼا يې په هماغه ورځ خاورو ته  
وسپارله او شېبه وروسته د غونډې پر سر يواځې دوه تنه پاتې شول، يو ځوان  
او بله هم وره نجلۍ، دوى ژړل... تر سريې سرې، زرغونې جنډې رپېدلې او تر  
هسکو سپاندو، ترڅو او اغزيو د قبرونو تېرې تېرې را وتلې وې.



د کوتي دروازه وټکېده.

جمال ورو وويل:

—راځه!

دروازه خلاصه شوه او جاندا د کوتي ته ورننوت، په تاخچه کې يې يوه غوته کېښوده، پانې ته يې وکتل او د جمال پښو ته نيرېدې کېناست.

ورويې وويل:

—يو څه ښوروا مې درته راوړه.

کوم ځواب يې وانه وربد.

جاندا د لمپې ته وکتل، لوگي وهلي وه، ښښه يې ورواخيسته، د خپل څادر په پيڅکه يې پاکه کړه او کله چې يې بېرته د لمپې پر سر کېښوده، ترپخوا يې ډېره رڼا کوله، وروسته يې جمال ته وکتل، هغه خيړنې بستري ته ولي لگولي و او چت ته يې کتل، بيا يې پانې ته مخ ورواړاوه، نجلی ديوال ته ناسته وه، سترگې يې سرې وې او څېره يې ستري ښکارېده.

جاندا ورو ولاړ شو، غوته يې ورواخيسته، پر دېگ يې لاس کېښود، گوتي يې تودې شوې، غوته يې پرانيسته، د دېگ پر سر څو روغ او سوځيدلي پاستي ايښي و، بيا يې شاوخوا وکتل، دوچې ډوډۍ د اېښودلو لپاره يې څه ونه موندل، خپل څادر يې هوار کړ او ډوډۍ يې پرې کېښوده، وروسته يې

څلورو خواوو ته سترگې وغړولې، وره ته نيردې، له يوه څيرې کارتني څخه د پيالې لاستې راوتلې و، ولاړ شو، په کارتني کې يې دوه پيالې، يوتور چايجوش او يوه کاسه وموندله، کاسه يې ور واخيسته، له کوټې ووت او کله چې بېرته په وره را ننوت، له کاسې څخه اوبه څڅېدلې.

ده په کاسه کې ډوډۍ وره کړه، بنوروا يې پرې واچوله، ورو يې وويل:

— ډوډۍ تياره ده.

جمال د پخوا غونډې چت ته کتل.

جاندا د يوه شېبه غلې و، وروسته يې خپله خبره تکرار کړه:

— ډوډۍ تياره ده.

جمال يوه جټکه وخوره، جاندا د ته يې وکتل او ويې ويل:

— زړه ته مې نه کيرې.

د جاندا شونډې و خوځېدې:

— خوتاله سهاره راهيسې څه نه دي خوړلي.

کوم ځواب يې وانه وربد.

وروسته يې نجلی ته مخ وړ و اړاوه:

— لورکۍ! ډوډۍ سپرېږي.

نجلی ولاړه شوه، جاندا ته مخامخ کېناسته او بنی څيرن لاس يې کاسې ته ور تپت شو، دوه درې گولې يې ور پورته کړې او بېرته پخپل ځای کېناسته.

جاندا د لنډه ډوډۍ په تش دېگ کې واچوله، کاسه يې څنگ ته کېښوده او پاته شوې وچه ډوډۍ او دېگ يې په ټوټه کې وتړل، ولاړ شو، څادر يې هوار کړ او د ماخستن د لمانځه نيت يې وټاره.

له دعا وروسته چې يې نجلۍ ته وکتل، کين لور ته ږنگه وه او سترگې يې پټې  
بنکار بدلې، جاندا د يوه خیرنه پرستن پر هغې وغوړوله او بېرته د جمال پښو ته  
نيردې کېناست.

جمال د پخوا غوندي چت ته وچې سترگې نيولې وې.  
چوپه چوپتيا وه، جاندا د غولي ته کتل او په بني لاس يې دواسکت په چپ کې  
د نساوارو ډبلې سره اړاوه.

شېبه وروسته يې د جمال غريو نيولې غږ واورېد:

— خبرې وکه!

جاندا د مخ ورو وړاوه، جمال چت ته کتل، يو سوړ اسوېلی يې ويست او شونډې

يې وخوځېدې:

— څه ووايم!

— د رڼا په اړه يو څه را ته ووايه!

جاندا د غلۍ و.

جمال په غريو کې وويل:

— د هغې د ژوند په اړه خبرې وکه، څه يې ويل؟ زه يې يادولم؟

د جاندا په سترگو کې او بنکې را ټولې شوې، يوه شېبه غلۍ و، بيا يې شونډې

وخوځېدې:

— ته پر هغې گران وې، ډېر گران، رڼا هيڅکله له تا څخه بده خوله نه وهله، تل

يې په ښو يادولې، ما به کله، کله وچه ډوډۍ ورته راوړله، زه يواځنی کس وم

چې دې به خپل زړه ورته تشاوه، کله چې ستا له کوژدې خبره شوه، بيا يې هم

کومه گيله نه لرله، ته يې ملامت نه کړې، ويل يې چې ښه شو، يوه مکتبۍ يې

وکره، له ما پمنې به يې څه ليدلي وای، بيا يې يو دم را ته وکتل، سترگې يې له اوبنکو ډکې وې، خو پر شونډو يې يوه ترخه موسکاه پرته وه، په خپل خیرن، تور پوروني يې پزه پاکه کړه او وېيل:

"کاکا! جمال به اوس خوشاله وي! نه!"

زه غلی وم، څه به مې ورته ويل، بيا مې د هغې ژرغونې غږ واورېد:

"خداي دې يې غم نه را ويني."

رڼا چې به کله وليدم، يواځې ستا خبرې به يې را ته کولې، خو په وروستيو کې يې اعصابو سم کار نه کاوه، کله به له خدا شنه شوه او کله به يې هم ژړل، له ځان سره به گډه وه، ځان او جامو ته يې هم دومره پام نه کاوه، ويښته به يې جر وو، تخرگ به يې شکېدلی و او ټکړې به ور پسې کښېده، بيا يې بدلو ته مخه کړه، په لوړ غږ به يې ټپې ويلې، ډېرې دردونکې ټپې، زما نورې نه دي په زړه، خو يوه ټپه به يې تل په خوله وه.

نصيبه خاورې شې، اېرې شې  
تنديه مات شې پر تا څه ليکلي دينه  
وروسته خپلې لور ته اندېښمنه شوه، پاڼه ور باندې گرانه وه او د هغې د راتلونکي په اړه به يې فکرونه کول.

دا وېره يې هغه وخت لا ډېره شوه چې ناروغۍ پرې يستله، يوه ورځ يې په ژړا کې را ته وويل:

"کاکا! تراوسه خو ښه وم، گربوانونه به مې گنډل، خرخول به مې او يوه گوله به پيدا کېدله، خو اوس له پښو لوېدلې يم، هيڅ هم نه شم کولای، زه به له لورې

سره يوه گوزاره وکم، بلا به مې نه وهي، خو پانه ډېر وخت وږې وي، ورځ په ورځ زېږېږي، که مړه شمه، پانه به څه کوي؟ "

ما ډاډ ورکړ چې خدای مهربانه دی، زړه مه خوره، جوړه به شي، خودې يوه سره ساه وويسته او ويې ويل:

"نه کاکا! زه نه جوړېږم، زما هډونه خبر دي، مرم، له مرگه دومره ويړه نه لرم، لا بڼه ده، له غمه به خلاصه شم، خو پانه به څه کوي؟ هغه له ما پرته هيڅوک هم نه لري، هيڅوک "

ما يواځې ورته ژړل، يوه نايي نوره څه مرسته ورسره کولای شوای، بس! دومره مې له وسه پوره و چې دهغې لور مې په مزدورۍ نيولې وه، نور مې هېڅ نه شو کولای، هېڅ!

جاندا د غلی شو، جمال ته يې وکتل، هغه ورو ورو ژړل، وروسته يې په ژړا کې وويل:

— له خيرو سره يې ژوند څنگه و؟

— هغه نشه ای سړی و، په لومړيو کې يې يواځې چرس او ترياک څکول، خو وروسته يې پوډرو ته مخه کړه، کورني ژوند ته يې دومره اهميت نه ورکاوه، په کوم سات چې به نشه ورونه رسېده، هماغه گړۍ به درنا ژوند ترېځ و، په لومړيو کې يې د کور لوبڼې — کودې خرڅ کړل، بيا يې د کوتو لرگي واړول، دا پخواني لرگي وو، گلان پکې کيندل شوي وو، ځکه يې په بڼه بيه وپلورل، خو وروسته به يې له درنا څخه د پوډرو لپاره پيسې غوښتې، هغې به چې د ستنې له کاره څه موندلي وو، مېړه به يې ورنه وړلې او که به يې پيسې نه درلودې، په هماغه ورځ به تر لغتو لاندې وه.



خپله لور يې هم بده ايسېده او کله، کله به يې په مازې خبره خپېرې ورت ته نيولې  
وې، رڼا به ډېر وخت ما ته ژړل، ويل به يې چې له وهلو ټکولو سره يې اوس  
روږدې يم، دردونه تېرولې شم، خودهغه ځينې خبرې مې سوځوي، وايي چې ته  
ناپاکه يې، د ملک...

جاندا د يودم غلی شو.

جمال په غريو کې وويل:

ـ وايه! وايه، هرڅه راته ووايه! هرڅه!

جاندا د ځمکې ته وکتل او خپله خبره يې پسې وغځوله:

ـ د ملک له زوی سره جوړه وې، خدايزده چې پانه به لا د چاله ذاته وي.

جمال په چيغو، چيغو وژړل او د جاندا خبرې پرې شوې.

پانې سترگې رڼې کړې، کېناسته او جمال ته يې په حيراني وکتل، هغه په زوټه  
ژړل او د نجلی په خپره کې وېره بنکار بدله.

جاندا ورو ولاړ شو، غوټه يې ورواخيسته او له کوتې ووت.

نيم سات تېر شو، د جمال ژړا په سلگيو بدله شوې وه او د نجلی له اوبنکو  
ډکې سترگې د لمپې رڼا ته ځلېدلې.

شېبه وروسته جمال څنگ بدل کړ، نجلی ته يې پام شو، دهغې ترخړو سترگو  
توربانې را تاو و او ده ته يې په حيراني وکتل.

جمال ولاړ شو، بستره يې خلاصه کړه، يوه خیرنه پرستن يې تر کونج ونيوله،  
بالښت يې د نجلی تر څنگ کېښود، لمپې ته يې ورپو کړل او اوږد وغځېد.

يوه شېبه چوپه چوپتيا وه، خو وروسته په تپه تياره کې د نجلی خوبولی غږ  
واوږدل شو:

— ته خپل کور ته نه ځي؟

جمال په غريو کې وويل:

— نه!

د نجلۍ شونډې و خوځېدې:

— تا زما د ابۍ بړستنه درباندي و اچوله.

جمال بړستنه په غېږه کې ټينگه کړه، يوه شېبه غلۍ و، بيا يې په غريو کې

وويل:

— دا به له دې ايسته زه را باندي اچوم.

کوم ځواب يې وانه وړېد، د نجلۍ سترگې سره ورغلې وې، خو شېبه وروسته

يې د جمال پر ټټر کوچني لاس کېښود او په خوب کې يې وويل.

— ابۍ! را بېرته شه!

جمال د هغې پر کوچني لاس خپل لوی لاس کېښود او فکريو وړ، نجلۍ ویده

وه، هغې په منظمه توگه ساه ايسته، خو کله، کله به يې له خولې څخه د ابۍ

ټکۍ را ووت.



د دروازي له کړپ سره، جمال پرستن له سره ليرې کړه، وره ته يې وکتل، په خيرنې دړې پورې يو زنگ وهلي ځنځير تهال خوړ...بسي لور ته يې مخ واپراوه، نجلی نه وه، په بیره ولاړ شو او له کوتې ووت، هوا سره وه، لمر لانه و راختلی او په اسمان کې لايو يو ستوری بنکارېده.

وروسته يې انگړ تر نظر تېر کړ، هيڅوک نه و، بيا په گړنديو گامونو له چمبره ووت، پانه د کلي خواته چټکه روانه وه، منډه يې کړه او د هغې تر مخ ودرېد، نجلی په حيراني ورته وکتل، جمال په خوبولي غږ وويل:

—چېرته؟

د نجلی شونډې و خوځېدې!

—ر مه پيايم.

جمال يوه شېبه غلی و، وروسته يې د هغې په راوتلي بڼې اوږه لاس کېښود، ورو يې وويل:

—خو اوس يځني ده، وروسته به لاړه شي!

نجلی په خواشيني ځواب ورکړ:

—زه هر سهار همدا وخت، ر مه له کلي باسم.

جمال په خبره کې ورو لوبد:

خوله دې هیسته به دا کار نه کوي!

د نجلۍ خوله وازه شوه.

جمال وویل:

خان ته دې وگوره! تايواڅې يو کميس اغوستی دی، درځه! ناروغه به شي!

د نجلۍ په سترگو کې اوبسکې راټولې شوې، په خواره خوله يې وويل:

نوډوډۍ به له کومه کوو؟

جمال په ځير ځير ورته وکتل، پر غومبرو يې د بيگانيو اوبسکو ليکې بنکار بدلې، دهغې لاس يې پرېښود، نجلۍ روانه شوه، جمال پسې وکتل، هغې گړندي گامونه اخيستل، سرته يې د کلي د کورونوله دودکشو څخه تور دودونه پورته کېدل او له نري باد سره د سوځېدلو ترخو بوی ملگری و.

کله چې لمر راوخوت، هوا توده شوه، مرغۍ وچوښدې او کليوالو خپل مالونه لمر ته وتړل، جمال هم له زاړه چمبره ووت، تر غرمې ورک و او کله چې بېرته په انگړ کې ودرېد، يوه ډکه کڅوړه ورسره وه، ده په لوړ غږ د پانې نوم واخيست، نجلۍ په بيړه له کوتې راووته، سړي ته يې وکتل او په چوتره کې حيرانه ودرېده.

جمال کڅوړه پر ځمکه کېښوده، پانې ته يې مخ ورواړاوه، دهغې په لاس کې وچه ډوډۍ بنکار بدله او ژامه يې ورو ورو خوځوله، جمال کڅوړې ته لاس کړ، کېک، کلچې، چاکليټ، څو قوټۍ او داسې نور خوراكي مواد يې پر خپل خادر کېښودل، چې نجلۍ تر دې دمه نه ووليدلې، وروسته يې پانې ته وکتل او ويې ويل:

د امې تا ته راوړي دي.

نجلی د پلاستیک په رڼو خلطو کې بندو کلچو ته وچې سترگې نیولې وې، جمال یوه غوټه خلاصه کړه، خو کلچې یې هغې ته ونيولې، نجلی په بیره وچه ډوډۍ پر خادر کېښوده، کلچې یې ورواخیستې او د هغو په خوړلو لگیا شوه، وروسته یې په ډکه خوله وپوښتل:

هاغه څه شی دی؟

جمال وویل:

د دې قوطیو په منځ کې پخه لوبیا ده او دا نور د ماهیانو له غوښو ډک دي، یواځې تودول غواړي او بس!

دا وخت یو زنگ واورېدل شو، جمال جیب ته لاس کړ، مایل یې راویست او غوږ ته یې ونيو، ده خبرې کولې... پوره یو پاو وغرېد، خو پاڼه یې په خبرو نه پوهېده، دې ته دا ژبه نوې وه، یواځې یې د جمال خبرې ته کتل، په لومړیو کې دهغه تندي گونځې درلودې، خو وروسته یې پر نریو شونډو یوه لنډه موسکا تېره شوه، مایل یې په جیب کې واچاوه، پاڼې ته یې وکتل او کلچو ته یې اشاره وکړه:

نورې غواړې؟

نجلی غلې وه.

جمال پلاستیک وړ بېرته کړ، نجلی لاس وروغځاوه، دوه کلچې یې ورواخیستې، جمال ته یې وکتل او ویې پوښتل:

د باز مامد ته ورکم؟

جمال د هو په نښه سر و خوځاوه، نجلۍ کلچې په خپله لمن کې واچولې، روانه شوه او دیوال ته ولاړه نړۍ لښته یې ورواخیسته.  
جمال وویل:

اوس خودا دی خواړه لرې، بیا ولې رمه پیا یې؟  
نجلۍ د دروازي خواته حرکت وکړ.

جمال پسې ناره کړه!

زه به له جاندا د سره خبرې وکم.

پاڼه له چمبره ووته، جمال هم کوټې ته لاړ، اوږد وغځېد او شپبه وروسته خوب یووړ، کله چې یې سترگې رڼې کړې تیاره وه، ورو یې د نجلۍ نوم واخیست:

پاڼې!

کوم ځواب یې وانه وړېد، ولاړ شو، له کوټې ووت او بام ته وخت، کلي ته یې وکتل، د سپوږمۍ په رڼا کې کورونه سپېره نسکارېدل او په خرډاگ کې هیڅوک نه و.

یوه نږدې غږ یې پر زړه لږزه راوسته:

ته ولې بام ته ختلی یې!

په بېرته یې لاندې وکتل، پاڼه دېوال ته نږدې ولاړه وه، جمال یو سوړ اسوېلی وویست، نجلۍ روانه شوه، دروازي ته یې لاس وروغځاوه او انگړ ته ننوته،

جمال یوه شپبه ولاړ او بیا له بامه کښته شو، کله چې یې د کوټې دروازه خلاصه کړه، لمپه لگېدلې وه او نجلۍ هم د زاړه صندوق پر سر وچه ډوډۍ

ایښودله، جمال ورو وویل:

ولې ناوخته شوې؟

نجلی۔ مخ ورا وراوه، خړې غټې سترگې يې ژيرې رڼا ته وځلېدې او په خواره  
خوله يې وويل:  
\_يوه مېړه لنگه شوه.  
\_نو تا څه كول؟

د نجلی۔ شونډې و خوځېدې:

\_د بازمامد پلار او مور دواړه په گوډله (غوجله) کې وو، کله چې وری پیدا  
شو، بیا يې وچه ډوډۍ راکړه.

جمال څه ونه ويل، د يوه قوټي سر يې خلاص کړ، پخه لوبيا يې په کاسه کې  
واچوله او کاسه يې پر خپل څادر کېښودله، وروسته يې وچې ډوډۍ ته لاس ور  
وغځاوه، نجلی۔ ته يې وکتل او ويې ويل:  
\_لاس دې پاک دی؟

نجلی۔ ولاړه شوه، له کوټې ووتله او شېبه وروسته يې د سړي تر مخ پلټۍ  
ووھلې.

جمال په ډکه خوله وويل:

\_خوند يې بد نه دی، يواځې سره ده.

نجلی۔ کاسې ته لاس ورتیت کړ، چوپه چوپتيا وه، د دواړو ژامې خوځېدلې،  
خو شېبه وروسته د جمال غږ واورېدل شو:

\_ډېره زړوره يې؟

نجلی۔ هغه ته وکتل، بېرته يې سر وځړېد.

جمال وويل:

\_په دښته کې ونه وېرېدې، تياره وه.

نجلی۔ پہ وره ژبه وویل:

۔ له څه شي؟

جمال وخنډل:

۔ له بلاوو

نجلی۔ له پاسني يوه کوچنی۔ ټوټه وړ بېله کړه، پرته له دې چې سړي ته وگوري، شونډې يې وڅوځېدې:

۔ ما ډېرې شپې ابی۔ ته دوا وړ کوله، هغه د ولاړېدونو نه وه، د شپې به مې اوبه وړ ته راوړلې، دباندې به وتم، خو ما څه ونه ليدل.

نجلی۔ يوه شېبه غلې شوه، گوله يې تر ستوني تېره کړه او پرته له دې چې له کاسې څخه سترگې واړوي ورو يې وویل:

۔ يواځې يو وار يوه سپي و ډاره کړم، هغه د هليز ته راغلی و، توره شپه وه، لکه چې يې پر لکۍ ورو ختم، سپي کورنچ وهل او ما هم ناره کړه، بيا مې څه نه دي ليدلي، خوباز مامد ډارېږي، له ما بنامه هيسته يې مور بولو ته بيا يې.

جمال وخنډل:

۔ ته له کومه وپوهېدې؟

نجلی۔ په غرور وویل:

۔ ما په خپله واورېدل، له خپلې مور سره يې جنگ و، رمه يې نه پيايله، مور يې ورته ډونگېده چې پانې ته وگوره! تر تا وړه ده، خوبيا هم د کور ټول کارونه وړ په غاړه دي، خوته زاولن (لټ او ډارن) لا بولو ته گونښی نه شې وتلای، زه درته ولاړه يم.

جمال وخنډل.



نجلی سر پورته نه کړې.

د جمال شونډې و خو څېدې:

— ډوډۍ نه خورې؟

نجلی د سر په بنورولو سره منفي ځواب ورکړ.

جمال کاسه څنگ ته کېښوده.

پانې په حیرانۍ وویل:

— تا دعا ونه کړه!

جمال هغې ته وکتل.

د نجلی شونډې و خو څېدې:

— ابی ویل چې دعا ثواب لري.

جمال بالښت ته لاس ورو غځاوه، ستوني ستغ پرېووت او چت ته یې وکتل.

وروسته یې ورو وویل:

— ابی درباندي گرانه وه؟

نجلی غولي ته وکتل، خو شپبه وروسته چې یې سر پورته کړ، په خړو سترگو

کې یې اوښکې رغرېدلې، بیا یې په وړه ژبه وویل:

— زه به له ابی سره گډه ویدېدم، هغې به ښکلولم، ویل یې چې راباندي گرانه یې

، ژړل به یې، خو کله، کله به یې نکل هم را ته وایه، د ابی مې یواځې یو نکل زده

و.

جمال په بیره وپوښتل:

— د مومن خان او شیرینو نکل؟

نجلی په حیرانۍ وپوښتل:

تاتہ چا ویل؟

جمال یوہ ترخہ خندا وکړه، یوہ شپبہ غلی و او بیا یې شونډې و خوځېدې:

پیریانو.

نجلی څه ونه ویل.

جمال وپوښتل:

نور؟

څه؟

نوابی دې درباندي گرانه وه! هه!

نجلی لنډ ځواب ورکړ:

هو!

له دې سره ولاړه شوه، خیرنه توشکه یې وغورځوله او زړه پرستن یې ورباندي واچوله.

جمال وویل:

خوب درځي؟

نجلی غلې وه.

جمال څنگ بدل کړ، لاس یې له لمپې سره ولگېد او لمپه ښکته شوه.

هیڅ هم نه ښکارېدل، جمال پر غولي گوتې و تپولې، لمپه یې ودروله او کله چې یې اورلگیت ورته ورته کړ، پر خړو دېوالونو ژپړه رڼا ولگېده، نجلی ته یې وکتل، هغه ناسته وه، جمال ورو وویل:

لاس مې ورسره ولگېد.

نجلی بېرته پر خپل ځای پرېوت، شپبہ وروسته یې خړې شونډې و خوځېدې:

—بنه شو چي کور و نه سوځېد.

جمال وويل:

—داسي ژر؟

د نجلی شونډې و خوځېدې:

—همدې لمپې زموږ ټوله کا دانه را وسوځوله.

جمال هغې ته وکتل، نجلی تر غاړې پورې په برستن کې پټه وه، اوږده بانه يې نېغ ولاړ وو او د چت تورو لرگو ته يې کتل، وروسته يې په مړاوي غږ وويل:

—زما پلار به هر مازديگر کا دانې ته تلو، همدا لمپه به يې هم ورسره وړله، ما يو—دوه واري ليدلی و، له لمپې نه به يې شيشه لرې کړې وه، اور ته به يې يو کاغذ نيولی و، د کاغذ له سره به سپين لوگی پورته کېده، پلار به مې همدا لوگی د قلم په نلکې کشاوه او کله، کله به يې ټوخل.

يو ماخستن کا دانې اور واخيست، موږ غوانه درلوده، په کا دانه کې مو د پروړې او وچې رشقي پر ځای څوځ ايښودل، همدې څوځو اور واخيست، ابی مې ژړل، له څاه نه يې ژر ژر اوبه را ايستلې او پر اور راگرځېده، خو اور مړ نه شو، تر څو چي کليوال راتلل، کا دانه پاکه وسوځېده، هېڅ هم پاتې نه شو، سهار مې د لوټو او اير و په منځ کې همدا لمپه پيدا کړه، شيشه يې نه وه، لمپه هم تکه توره ښکارېدلې، خو ابی مې خپل ټکري پرې تير کړ او ويې ويل چي کار ترې اخيستی شو.

ابی مې را زده کړل چي د کبناستو او ولاړېدو په وخت کې څنگه خپله لمن را ټوله کړم، ځکه لمپې شيشه نه درلوده، د ټکري په باد به هم مړه کېده او موږ ډېر پام ورسره کاوه.

بیا مې پلار مې شو، هغه ډېر ډنگرو، یوه شپه کور ته نه راغی، ابی مې ژړل، زه یې ماخستن د ملاصیب کره ورو لېږلم، هغه د جومات په لاسپیکر کې څه وویل، بیا کلیوال راغلل، له ډېرو سره لاتیونونه وو، دوی له جوماته ووتل او زما پلار یې په زړه کلا کې پیدا کړ. سړو سره ویل چې مړ دی، بیا یې په څادر کې کورته راووړ، ابی چيغې وهلې او خپل تور وینسته یې شکول. په هغه شپه زموږ کور ته څو بنځې راغلې، لمپه به ژر، ژر مړه کېدلې او په سبا یې د بازخان مور همدا شیشه را ته راوړه.

نجلی غلې شوه.

جمال وپوښتل:

پلار دې درباندي گران و؟

د نجلی تندې تریو شو:

ابی یې ډېره وهله، په مازي خبره به یې تروینستو نیولې وه، ماته به یې هم څپېرې را کولې، ما به ژړل، خوا ابی به راته ویل چې خیر دی. خوا مه بدوه، هغه دې پلار دی، په زړه کې یې څه نشته. نجلی وټوخل، بیا یې خپله خبره پسې وغځوله:

پلار مې خشکې را ته کولې، ویل یې چې له تا مې ورت کیرې، زه نه پوهېږم! خدازده! خوا ابی به راته ویل چې ته ورباندي گرانه یې. بیا به یې مخ را نه واړاوه، خوزه پوهېدم چې هغه ژاړي.

ابی به مې ډېر وخت د ماخستن لخوا ژړل، ما به د برستنې له چولو ورته کتل، دې به یو کوچنی عکس سترگو ته نیولی و، له عکس سره به یې خبرې کولې، بیا به یې عکس پر خپل ټټر پورې ونیو او له سترگو نه به یې اوبنکې توېدلې،

ما دا هر څه ليدل، تر ناوخته به ويينه وم، خو پرستن مې له سره نه پورته كوله،  
پرابې مې دا عكس ډ پر گران و، د ورځې به يې په صندوق كې ايښوده او د  
شپې به يې ورته ژړل، خبرې به يې ورته كولې او كله، كله به يې ښكل كړ.  
نجلی غلې شوه، بيا يې جمال ته مخ ورواړاوه، ورو يې وويل:

تا ولي هغه عكس وخور؟

جمال پر خپل مخ پرستن وركش كړه.

نجلی په بیره وويل:

ته ولي ژاړې!

كوم ځواب يې وانه وړېد.

د نجلی شونډې و خوځېدې:

ما وليدې، تا ژړل.

سړي څه ونه ويل.

نجلی هم په پرستن كې خپل مخ پټ كړ، خو شېبه وروسته چې يې له يوې وړې  
چولې جمال ته وكتل، د هغه مخ لوخ و، سترگې يې د لمپې رڼا ته ځلېدلې او له  
ځان سره ورو، ورو سونگېده.



دوه ورځې وروسته جمال او پانه له كلي ووتل، څوك و نه پوهېدل چې دوى چېرته لاړل، يواځې يوه موټروان څو كليوالو ته ويلې و چې ډاكټر او د خيرو چرسې لور يې د غزني په ښار كې د كابل تر اړې پورې ورسول، بيا يې موټر را تاو كړ او نورو نه پوهېد چې پر كومه روان شول.

خو يوه اونۍ وروسته چې كله كليوال د سهار په څړه كې له جوماته را ووتل، د گونډي ولاړ زاره چمبر له يوه كونجه لوگي پورته كېده.

د هوا له تودېدو سره سم جاندا او باز محمد زاره چمبر ته ورغلل. جمال شكېدلې برستنې لمر ته هوارولى او پانې هم يوې ښايسته نانځكې ته كوچني بوټونه ور په پښو كول.

نجلى پاكه وه، جامې يې نوې وې، پر غومبرو يې سرخي پيدا شوې وه او وينسته يې لمر ته برېښېدل.

جمال خپل پخواني ملگري ته غېږ ور كړه، باز محمد يې هم پر تندي ښكل كړ او درې سره پر يوه هواره شوې تو شكه كېناستل.

لويانو خبرې كولې، خود باز محمد تندى تريو و او په خشكه يې د نجلى په لاس كې نيولې لويې او ښايسته نانځكې ته كتل.

دوى تر ډېرو كېناستل، بيا جمال پر يوه كوچني كاغذ وليكل.

" غواړم چې خبرې درسره وکړم، هيله کوم، په برج کې به د خراغ رڼا، ستا د رضایت نښه وي. "

وروسته یې کاغذ باز محمد ته ونيو او ویې ویل چې گلالی ته یې وروسپاره. جمال ماخستن ناوخته خپل ځادر تر ځان تاو کړ، له انگره ووت، خو کله چې یې له لیرې د کلا لویدیځ کونج ته وکتل، په برج کې یې کومه رڼا ونه لیده. یوه اونۍ وروسته یې یو بل کاغذ باز محمد ته ونيو، خو داخل یواځې دوه ټکي پکې لیکل شوی وو.

" زه سبا ځم، غواړم چې درسره ووينم. "

ماخستن ناوخته په برج کې خپه رڼا ښکارېدلې، جمال پینځه دقیقې وروسته د کلاه لویې دروازې ته ولاړ و، ده ورو دروازه خلاصه کړه، د کلا شمال د پوډال ته ولاړې کوټې وپروونکې ښکارېدلې.

جمال د برج پر زینو وخت، دره یې ورو پورې وهله، گلالی د غوړو پر یوه ټیم ناسته وه، پر اوږو یې یو پنډ کوټ پروت و، د کوټ لستونې څرېدل او د خراغ تر څنګ یو پاسپورت ایښی و.

گلالی هېڅ حرکت ونه کړ، ځمکې ته یې کتل او په تندي کې یې گونځې ښکارېدلې.

جمال هغې ته مخامخ، د خړې پر زړه کته کېناست، گلالی ته یې وکتل، د خراغ رڼا یې پر نیمایي مخ لگېدله او پر سپینه زړه پورې یې یوه رڼه او ښکه ځوړنده وه.

جمال پاسپورت ورواخیست، پانې یې سره واړولې، پاسپورت یې په جیب کې واچاوه، ورو یې وویل:

نو ته نه ځي !

گلالی غلې وه.

جمال ولاړ شو، د دريځې تر څنگ ودرېد، په اسمان کې رانه ستوري ځلېدل او د دوو دريوو کورونو څراغونه لابل وو، پرته له دې چې گلالی ته وگوري، شونډې يې و خوځېدې:

بنه مې نه گنله چې تا ته د خپل تېرژوند کيسه ووايم، ما پر خپلو تېرو يادونو خاورې اړولې وې، خو اوس چې را برسېره شوې، مجبوره يم چې سپين درته وغږېږم، وروسته ستا خوبنه، ته پرېکړه وکړه، هر څه چې ته غواړې، زه يې منم، خو لومړی بايد زما خبرې واورې !

گلالی غلې وه.

جمال يو سوړ اسوېلی وېست، ورو يې وويل:

زه کوچنی وم چې زما دوه وروڼه مړه شول، دوی تر ما مشران وو، يو دوه کاله او بل هم درې نيم کاله، دهغوی څپرې مې سمې نه دي په زړه، هر څومره چې فکر وکړم، د هېر شوي خوب غونډې يې په ياد نه شم راوړلای، مور مې را ته ويل چې تاسو درې سره، په يوه وخت شري ونيولئ، دوی مړه شول او ته خدای ژوندی پاتې کړې.

زه ورو، ورو لوېدم، بيا داسې وخت هم را ورسېد چې د لمبېدو په وخت به مې پرتوگ اغوست، په پنځه کلنۍ کې مې پلار جومات ته ولېږلم او په شپږ کلنۍ کې يې د مکتب کتابونه را ته ونيول.

پلار مې جدي سپی و، د پرېي نه خنډل او زما نه په زړه کېرې چې کله دې يې زه بنکل کړی يم، خو په زړه کې ورباندي گران وم، په دې خبره هغه وخت وپوهېدم



چې يوه شپه ناروغه شوم، بڼه مې په زړه ډي، پلار او مور مې تر سهاره راته ناست وو او ما په لومړي ځل د پلار په سترگو کې او بڼکې وليدې. پلار مې نالوستی و، مکتب يې نه وويلی، خو په حساب کتاب بڼه پوهېده، د خروارونو حاصلاتو ذکات به يې د خپلو گوتو په شمېرلو را ايست او د پيسو په گڼلو (شميرلو) کې تکړه و.

زموږ ځمکې ډېرې وې، ځانته کارېز مو درلود او د ځمکو کرل، رېبل او اړول د يوه دهقان له وسه وتلې خبره وه، په ځمکو کې به درې جوړې غوايي گرځېدل. پلار مې په ځوانۍ کې بڼکې خپره درلوده، هډور سپړی و، چنگ برېتونه يې لرل او ځان يې بڼه ساته، ده يو سپين اس درلود چې خالو يې باله، دا اس پر پلار گران و او کله، کله به بڼکار ته پر اس سپور تلو، خو وروسته جگړې زور ونيو، پلار مې ټوپک وټاړه او له څو نورو کليوالو سره غره ته وخوت.

دی به ډېر کم کور ته راته، کله کله به د شپې را بڼکاره شو او سهار په خره به له کلا ه ووت، کور ما ته را پاتې و او د حاصلاتو دا خستلو په وخت به دهقانانو زه پتې ته ورغونښتم، هغه وخت د نهو کالو و، په دې کارونو دو مړه نه پوهېدم او دا رنگه حسابونو خوند نه را کاوه، ډېر وخت به مې په لوبو تېراوه، خو کله کله به مې د پلار له وېرې د مکتب کتابونه هم را اخیستل، موږ به د جومات ترونو لاندې سبق وايه. معلمان مو د نږدې کليو او سېدونکي وو او پلار به مې له هغوی څخه زما د سبقونو په اړه پوښتنې کولې.

يوه ورځ مې په پتيو کې يو سپړی وليد او وروسته وپوهېدم چې هغه زموږ نوی دهقان دی، دی ملنگ نومېده، په عمر پوخ، جگ او هډور سپړی و، لمر سوځولې خپره يې درلوده او د مټو غوښې يې سره تاو شوې وې.

خه موده وروسته نوي دهقان خپله كډه راوسته او په دښته كې يې زموږ په زاره چمبر كې واړول.

په هغه ورځ مې مور له خو پاستو سره، يوه كتوه مستې راكړې، را ياده يې كړه چې دا د نوي دهقان كور ته يوسه، د دوى كډه نوې راغلي ده او غرمې ته به يې خه نه وي پاخه كړي.

دروازه يوې كوچنې نجلۍ راته خلاصه كړه، شپږ كلنه به وه، هغې غټې خړې سترگې درلودې او تر سترگو يې تور او اوږده بانه را تاو وو. ما په لومړي ځل رڼا وليده.

جمال غلى شو، ستور و ته يې وكتل، سترگې يې خو ځله وړپولې او خپلې خبرې يې پسې وغځولې:

رڼا به كله، كله له خپلې مور سره زموږ كره راتلله، مور يې گردۍ بنځه وه، پراخ تندى يې درلود او خوله يې له خندا نه سره ورتله، دې به زما له مور سره خبرې كولې، هغه دينداره بنځه وه، د لرگي تسبې به يې اړولې او د پيغمبرانو ځينې كيسې يې زده وې، ويل يې چې د ملا لور ده او د دين ځينې خبرې وړ مالومې دي.

مور به مې غوږ ورته نيولى و او له هغې سره يې سات تېرو، خو رڼا به له ما سره ناسته وه، هغه مې نه خوښېده، شوخه وه، خبرې يې ډېرې كولې او زه به يې لوبو او درسونو ته نه پرېښودلم.

خو وروسته به يې راتلو ته خوشاله وم، دا نه چې راباندې گرانه وه، په زړه كې مې د پخوا غوندې نه وه ورسره جوړه، خو نجلۍ ډېره منونكې وه، هره خبره يې منله، كله به مې بيزو ورنه جوړه كړه، كله پيشو او كله هم خره، خپل كتابونه به

مې پرې بارول، دې به هيڅ نه ويل، خندل به يې او ژر نه مرورېده، ما به  
 ځوروله، څپېرې به مې ورکولې، خو رڼا به خپلې مور ته څه نه ويل.  
 خو وروسته چې به زموږ کور ته رانه غله، له زړه به ورپسې خپه وم، بيا زه هم ور  
 روږدې شوم، د هغوی کور ته به ورتلم، پلار يې مهربانه سړی و، د هغه تر مخ به  
 مو منډې وهلې، ساتيرې به مو کوله، يو دوه ځله مو ډکې پيالې واپولې، خو  
 ده هيڅ خشکه نه کوله، لويه حوصله يې درلوده او کله، کله به يې زما پر سر  
 لاس تېراوه.

دا يوه کوچنۍ کورنۍ وه، مور، پلار او يوه لور، دوی نېستمن خلک وو،  
 پردی ځمکې يې کرلې، خو بيا به يې هم خندل او له وچې ډوډۍ او چايو به يې  
 خوند اخيست، ما خپل کور هيڅوخت داسې خوشاله نه وليدلې.  
 رڼا ورباندې گرانه وه، هغه يې غم ته نه ورکوله، پاکه يې ساتله او ان د خولې  
 گوله به يې هم ورباندې لوروله.

زه او رڼا به کله، کله په کاډانه کې د وچې رشقې سرته ختلو، لاندې به پر وره  
 اواره وه او د توپ وهلو پر وخت به نه ژوبلېدلو، وينسته او جامې به موله خلو  
 ډک شول، خود هغې مور به هيڅکله خشکه نه ورته کوله، په ناز به يې د رڼا پر  
 سر لاس کېښود او په لنډه شېبه کې به يې جامې وربدلې کړې.  
 دوی يوه او زه درلوده، رڼا به کله، کله پتيو ته بېوله، زه به هم ورسره وم او موږ  
 به ډېر وخت په لوبو تېراوه.

يو اځې يوه او زه وه، دومره سربه مونه پسې گرځاوه او که به د چا پتيو ته ورگډه  
 شوه، بيا يې هم باک نه و، خوا يې نه بدوله.

مور خوشاله وو، غم مونه پېژانده او کله، کله به مو په جنت کوکيو (سپينو پتنگانو) پسې منډې وهلې، د لوبو سامان ته مو هم کوم ضرورت نه درلود، ان هډوکي به مو هم په درد خوړل کېدل او له ځمکې څخه يې د چنچيو د را ايستلو لپاره ښه کار ورکاوه.

لوږه مونه پېژندله، منډې به مو وهلې، پوندې به مو د وښو له لاسه تکې شنې وې او د شوتلو له خوړلو به مو خوند اخيست.

مور زړور وو، بمبرې (غومبسي) به مو بوتولې (کرولې)، بيا به د ونو تر شا غلي شوو او په هغو لارو يو پسې به مو پټ پټ خندل چې له غومبسو څخه به يې منډه اخيستته.

مور ورو ورو لوېدلو، د پخوا غوندې به مکتب ته تلم او له رڼا سره به مې لوبې کولې، بيا يو وخت د مکتب له درسونو سره، زموږ کور ته يو معلم هم را ته، دی په انگرېزي ښه پوهېده، ماشومان يې هم د کلي تر نورو هلکانو پاک وو او هر چاته به يې سلام وايه، دی مامور غفور نومېده او خلکو ويل چې د کابل له جگړو څخه را تنښتېدلی دی.

زه نه پوهېدم چې د پلار مې ولې يودم انگرېزي ته پام شو، ده به هڅولم چې انگرېزي زده کړم، د دې ژبې مختلف کتابونه يې را ته راوړل او څه موده وروسته يې له پاکستان څخه د انگليسي فيټي (کستي) هم را ته راوغوښتې. ما به ډېر وخت خپل درسونه ويل، خو بيا به مې هم لوبو ته وخت درلود، رڼا به مې ليده او تر خبرو مو خندا ډېره وه.

زه به د پخوا غوندې د دوی کور ته ورتلم، پر ملنگ او د هغې پر مېرمنې گران وم او کله، کله به يې د اوزې يو يو گيلاس شېدې هم را باندي څښلې.

ملنگ تکړه سپری و، ټوله ورځ به یې کار کاوه، زحمت یې ایست او ستړی به و، خو هیڅکله یې له ژونده ترڅه خوله نه وهله، کومه برخه ځمکه چې به ده کرله، حاصلات به یې تر نورو دهقانانو ښه و، زموږ بېگار به یې هم ووړ، بامونه به یې را گلول، ژرنده به یې را کوله او په ژمي کې به یې زموږ د کوټوله سرونو څخه واوړه اچوله.

دی زما پر پلار هم گران و، په کمه بیه یې خپل زوړ چمبر ورکړ او ژمنه یې ورسره وکړه چې له دهقانی څخه به یې نه باسي.

جمال غلی شو، بېرته گلالی ته مخامخ د خړې پر کته کېناست، هغې ته یې وکتل، د پخوا غوندي ځوړند سرناسته و، جمال ورو وویل:

رڼا لس کلنه وه چې دهغې پلار مړ شو، هغه وخت زه په اوم صنف کې وم، تر ونولاندې مو سبق وایه چې یو دم چيغې شوې، شپبه وروسته مو معلم رخصتي اعلان کړه، زه هم په لویانو پسې له کلي ووتم، نه پوهېدم چې څه خبره ده، خو له زاړه چمبره د رڼا د مور چيغې را تللې، کله چې هلته ورسېدم، په انگر کې یو څوک پروت و، پښې یې له خادره راوتلې وې او ما له خیرنو پایڅو څخه وپېژاند چې د رڼا پلار دی.

ملنگ له ونې را لوېدلی و، ده اوزې ته پانې را تویولې چې ښاخ مات شوی و او د دوو ولیو منځ یې یوه تیره موندله ته برابر شوی و.

په هغه ورځ مې په لومړي ځل د رڼا چيغې واورېدلې، هغې ژړل، خړې سترگې یې سرې وې او ځان یې له ځمکې ځمکې ویشته.

له هغه وروسته د دوی کور ته غم لاره ومونده، خدا ورکه شوه او د رڼا دمور تندي به تل له گونځو ډک و.

زه به د پخوا غونډې د هغوی کور ته ور تلم، خونه د لوبو لپاره، په دې خاطر چې د رڼا پام غلط شي او د یو څو شپږو لپاره خپل غم هېر کړي، ما به هغې ته د کیسو کتابونه ویل او په ټولو کې یې د مومن خان او شیرینو نکل خوښ و. د رڼا مور به څه نه راته ویل، خپلو غمونو په سر اخیستې وه او ډېر وخت به چورتې ښکارېده، هغه په دريو کلونو کې بوډۍ شوه، سړيې سپین شو او تر سترگو یې یوه توره حلقه را وگرځېدله.

رڼا به نور د باندې نه را وته، دا به ډېر وخت له خپلې مور سره ناسته وه، گړوانونه به یې گنډل او له دې لارې به یې یوه گوله وچه\_ لنډه پیدا کوله. وروسته یې د مور په خوی کې یو دم بدلون راغی، زما ورتگ به دومره ښه نه ورباندې لگېده او کله چې به ما او رڼا خبرې سره کولې، تندۍ به یې تریو و. بیا یې یوه ورځ سپین را ته وویل چې اوس ژنې یې، رڼا هم لویه ده او دلته ستا راتگ ښه نه بولم.

هغه نه وه گرمه، په کلیوالي ژوند کې که یو شپاړس کلن زلمی له یوې دیارلس کلنې نجلۍ سره ناسته ولاړه ولري، د نجلۍ نوم بدېدی شي. زه یوه اونۍ د هغوی کور ته نه ورغلم، دا زما لپاره ډېر وخت و، نه پوهېږم چې ولې مې د خوابدون احساس کاوه، زما زړه په رڼا پورې تړلی و او د هغې له لیدو پرته پر سره انگار ناست وم.

ما یوه کلکه بانه پسې غوښته، په لومړي ځل مې له کوره غلا وکړه، څلور\_ پنځه منه غنم مې په جوال کې واچول او یو زېر ما زدیگر زاړه چمبر ته ورغلم، رڼا له څاڅخه اوبه را ایستلې، کله چې یې راته وکتل، غټې خړې سترگې یې له اوبنکو ډکې شوې، په خوله یې څه را نه وړل، خو په سترگو کې یې یو کتاب

خبرې وې، د هغې مور ته مې جوال ونيو او په خواړه خوله مې وويل چې دا غنم مې مور درته را ولېږل، هغې جوال ورواخيست، خو څه يې ونه ويل. بيا روان شوم، له دروازي لانه وم وتلی چې بې اختياره مې ورمېر کور شو، رڼا هماغسې ولاړه وه، ما ته يې کتل او په سترگو کې يې پوهولم چې دا هم را پسې خپه ده.

يوه اونۍ نوره هم ووته، زړه مې نيولې و، ټيکه نه راتله، رڼا به مې تل په زړه کې ناسته وه، بيا مې لمونځونو ته زور ورکړ، خو کله چې به خدای ته ودرېدم، په مسله (جاينماز) کې به مې د رڼا خړې غټې سترگې ليدلې. زه ورو، ورو زهيرېدم، خدا مې هېره شوه، له کاسې څخه به ژر ولاړ شوم او ډېر وخت به د شپې تر ناوخته ويښ وم.

وروسته مې مور ته اندېښنه ور ولوېده، پلار مې ډاکټر ته بوتلم، دوا يې راکړه، خوپه ځان کې مې کوم بدلون ونه ليد، ان د انگريزي معلم مې هم پلار ته شکايت وکړ چې هلک د پخوا غونډې درسونه نه وايي، ده رښتيا ويل، خو زه هم نه وم گرم، ما چې به په ذهن کې د انگليسي کوم لغت سره واړاوه، رڼا به ترې جوړېده، ر، ن، ا، (رڼا).

پوره اتلس ورځې مې رڼا ونه لیده، ما په دې موده کې جامې نه کړې بدلې، تر اوبو ونه وتم، وېښته مې بيرو او له تخرگونو څخه به مې سوړ بوی پورته کېده.

بيا يوه غرمه ناخپه له کلاه و وتم، په رڼا ورځ زاړه چمبر ته ورغلم، دروازه خلاصه وه او رڼا له خپلې مور سره په چوتره کې پرستن گنډله.

د دوی راته پام نه و، خپل کاریې کاوه، رڼا ته مې وکتل، تر پخوا ډنگره راته وایسېدله، رنګ یې ژیر و او خیرنه ښکارېدله، بیا یې په یوه چرګه پسې لوته وویشته، چرګې له پرستني منډه واخیسته او رڼا ماته وکتل. دا وار خطا شوه، ژر یې ځای بدل کړ، د خپلې مور تر مخې کېناستله، د رڼا راته شاوه او زه یې د خپلې مور له دیده پټ ساتلم.

یو ګام څټ ته شوم، بېرته مې د کلي خوا ته مخه کړه، خو شېبه وروسته چې مې زاړه چمبر ته مخ وړ واړاوه، رڼا د بام پر سر ولاړه وه، ماته یې کتل، تکرې یې په غاړه کې پروت و او تور وینسته یې باد یوې او بلې خوا ته سره اړول. دا ځل مې څه موده نور هم صبر وکړ، خو یو تر یخ صبر.

ما دومره خبرې نه کولې، غلی وم او هر چا به مې د صحت پوښتنه کوله. کلیوالو خواخوږي راسره ښودله، یوې بودی سپېلني راته ولوګول، جاندا د یوناني دوا سپارښتنه راته وکړه او د کلي د ملا صاحب نظر دا و چې په درنو ځایونو ختلی یې، د پیریانو تاثیر دی او یواځې د تور سیرلي تاویذ دې ښه کولای شي.

بیا به مې پر غاړه یو درې کونجه غټ تاویذ څرېده، خو زما درد بېل و، چا مرسته نه شوای راسره کولای او خپل زړه مې په خپله خوړ. خو دا خبره تر ډېره پټه پاته نه شوه، کلیوال و پوهېدل او ځینو ان لارې را تو کړې.

جمال ته توخی ورغی او خبرې یې پرې شوې، بیا پرته له دې چې ګلالی ته وګوري، خپلې خبرې یې پسې وغځولې:



د زړه چمبر دروازې ته مخامخ، شل، د پرش گامه لرې یو کوچنی خوړو، په دې ژوره کې به د بارانونو او به راتلې او که به څوک پکې ودرېد، تر نامه لاندې به نه ښکارېدل، یو مازدیگر همدغه خوړو ته ورغلم، تمه مې درلوده چې رڼا به د تناره ایرې راوباسي، ما ته د هغې یو ځل لیدل هم ښه و او بیا مې یو څه وخت گذاره کولای شواى.

زه تر ماښامه هلته ناست وم، کله کله به مې غړۍ اوږده کړه، خود چمبر دروازه خلاصه نه شوه او په پای کې نا امیده کلاه ته راغلم.

سهار په خره مې یوې ژړا سترگې رڼې کړې، غوږ مې ونیو، د ژړا غږ اشنا غوندې و او کله چې مې پردې ته کونج ورکړ، زړه مې ولږ ځېد.

د رڼا مور د کلاه په منځ کې ولاړه وه، هغې ژړل او د مور او پلار څیرې مې هم له غوسې ډکې وې.

ما د رڼا د مور خبرې اورېدې، ویل یې چې جمال مې له لور څخه نه کرارېږي او تېر ماښام زموږ د کور تر منځ په خوړو کې چا لیدلی و.

هغې ژړل... خپله بېکسي یې یادوله او کله، کله به یې له خولې څخه یوه نیمه ښیرا هم راووته.

نه پوهېدم چې زه به چا لیدلی وم، خودا یو حقیقت و، زه تېر ماښام د رڼا د لیدو په هیله پوره یو ساعت په خوړو کې ناست وم.

شېبه وروسته بودۍ په ژړا له کلاه ووته او پلار مې هم د کوټو خواته را روان شو.

زړه مې سستې را کوله، بى واره درېده او هغه گړۍ مې له خدایه مرگ غوښت.

بله چاره نه وه، برستن مې پر سر راکش کړه او داسې مې وښودله چې ما هيڅ هم نه دي اورېدلي.

شېبه وروسته د دروازي کړپ شو، برستن په شدت را څخه ليرې شوه، پلار ته مې وکتل، سترگې يې رډې راختلې وې، د خولې په کونجانو کې يې ځگونه ښکارېدل او په لاس کې يې يوه نرۍ لښته نيولې وه.

ده چيغه کړه!

دا رښتيا ده چې تېر ماښام د ملنگ دکور مخې ته په خوږ کې ناست وې؟

ما دروغ نه شو ويلاى، پلار مې له دوو شيانو بد وړل، سوچ کوپور ورته ښکارېده، دروغ او ناحقه قسم.

يو وخت زموږ يو درمند و سوځيد، لوى درمند و او خروارونه غنم ترې راوتل، پلار مې په غوسه و، دهقان يې راوغوښت، هغه لږ ځېده، خو خبره يې سپينه وه، ويې ويل چې چيلم يې څکاوه، شايد کوم سوه کى ورباد شوى وي.

پلار مې دهقان ته هيڅ هم ونه ويل، يواځې په دې خاطر چې خبره يې سپينه وه او دروغ نه و پکې گډ.

ناحقه قسم يې هم نه شو ذغملای، ده له قسم څخه وېره درلوده، قسمونه يې نه خوړل، خو چې په کومه خبره کې به يې قسم له خولې را ووت، بيا يې تاوان ته نه کتل، هر رنګه چې و، قسم يې پر ځاى کاوه.

ځکه نو زما سر وڅرېد. پر مټ مې نرۍ درد احساس کړ او ورسره مې څنگ ته د لښتې ماته ټوټه ولوېده، دوهم وار يې را باندې وکړ، لښته مې غاړې ته سيخه شوه، خو کله چې يې دريم ځل لاس پورته شو، مور مې را باندې پرېوته.

پلار مې چيغې وهلې، بد رد يې راته ويل او له خولې څخه يې لارې باد بدلې.

ما هيڅكله هم پلار دومره په غوسه نه وليدلى، يواځې خو كاله مخكې يې يوه  
لښته راكړې وه، هغه هم د لمانځه په سر، خودومره سپكې سپورې مې په  
لومړي ځل ورڅخه اورېدې.

پلار مې يوه شېبه ودرېد، څه چې په خوله ورتلل، هغه يې وويل او بيا له كوټې  
ووت.

ما ټوله ورځ له كوره دباندې تېره كړه، په فصله كې تړيوې ونې لاندې ناست وم  
او پر خاورو مې ليكې ايستلې.

ما خستن مې هم پلار ونه ليد، مور مې كوټې ته ډوډۍ راوړه او وروسته له هغه  
مې تر نيمې شپې سترگې رنې وې.

سهار مې په نه زړه د مكتب كتابونه را واخستل، كله چې تر ونو لاندې  
كېناستم، يو همزولى مې راته موسك شو او بيا يې په ټيټ غږ راته وويل چې  
مزې دې وكړې، مزې رڼا....

د رڼا د نوم اخستلو ته مې نه پرېښود، له سوک سره د هغه له پزې وينو داره وكړه  
او خبره نوره هم خرابه شوه، هلک هم لاس را واچاوه او څه چې په خوله ورتلل  
هغه يې وويل، ده وهلم، خو زما لاس او پښې د هغه په خبرو بې سيکه شوي وو.

"ما وليدې، ته په خوړ كې غلى وې، هلته نور څه و؟ هه! ته د كوندې له لور  
سره تار لرې، زما له ډېره وخته درباندي پام دى..."

زه بېرته كور ته راغلم، نښۍ ژامې مې درد كاوه او له لارو سره مې وينه ليدل  
كېدله.

برج ته و ختم، هغه وخت دلته يو زور ڪٽي پروت و، اوڀرڊ و غڄبدم او فڪرونو په  
مخه ڪڙم، ما درنا په اڀه فڪر ڪاوه، هغه بدنامه شوپ وه او ددي بدنامي مسول  
زه وم.

زه ترڳڀره پروت وم، فڪر مڃي ڪاوه او په پاي ڪڍي دي نتيجي ته ورسپدم چي رنا  
به نور غم ته نه ورڪوم.

ما خستن مڃي مور ته وويل چي له رنا ڀرته ژوند نه شم ڪولاي.  
سهار وختي مڃي پلار خپلي ڪوتي ته ورو بللم، دهغه په سترگو ڪي د ڪاوڙ  
ڪومه نڀسه نه ڀنڪار ڀڌه او په مهرباني بي له چايو ڏکه پيال له رابرت ته ڪڙه، دي يوه  
شيبه غلي و، بيا بي په خوابدي غڙو وويل چي زما عزت ته وگوره، شمله مڃي مه  
را تپتوه!

ما يواڳي ورته ڪتل.

ده پخواني خبري راواخيستي، دخپلو مڙو زامنو ياد بي تازه ڪڙ او په ڙڳوني  
غڙبي وويل چي ٿوله تمه بي ما ته ده.

بيا بي يوه داسي خبره له خولي را ووته چي ما تر هغه وخته نه وه اور ڀڏلي، ويل  
بي چي تا به د دولسم صنف له خلاصڀڊو وروسته لندن ته لڀرم، زه له پخوا  
راهيسي له خپل ورور سره د ليڪونو له لاري تماس لرم، مورڙو ڪاله مخڪي لا  
فيصله سره ڪڙي وه، تا ته به خپله ور ڀره ڪوم.

پلار مڃي خبري ڪولي، دهغه شوندي خوشبدملي، خو ما هيڻ هم نه اور ڀڏل  
اوشيبه وروسته پخپله ڪوته ڪي پروت وم.

جمال ولاڙ شو، د خپل څږېدلي څادر پيڅکه يې ورتوله کړه، تر ځان يې تاو کړ،  
وروسته د کړکۍ تر څنگ ودرېد، سپوږمۍ نوې راختلې وه او په کلي کې لا د  
يوه څراغ تته رڼا بنکارېدله.

بيا يې غږۍ اوږه کړه، وتلې چمبر گونښۍ ولاړو او پر ختيځ دېوال يې د  
سپوږمۍ سپينه ڼا لگېدله، وروسته بېرته په خپل ځای کېناست، يو سوږ  
اسوېلی يې ويست او ورو يې وويل:

زه تر هغه وخته په دې نه پوهېدم چې د پلار مې څنگه له انگليسي سره جوړه  
وه، خو د هغه خبرو په هرڅه پوه کړم، ده لا پخوا زما د راتلونکي په اړه فکر  
کړی و.

زه هغه وخت په يولسم صنف کې وم، د مني دوهمه مياشت وه او کلنيو  
امتحانونو ته لنډ وخت پاتې و، خو ما پرېکړه وکړه چې هيڅکله به دولسم  
صنف ته ونه رسېږم، بيا مې د کتاب مخ هم ونه کوت، خو د پلار له وپري به  
مکتب ته ورتلم.

زه به ډېر وخت يواځې وم، خو کله کله به مې خپل دوه درې د راز همزولي او  
جاندا د ليدل، له دوی سره به کېناستم، هغوی زما په درد خبرو او ملنډې يې نه  
راباندې وهلې.

بيا مې امتحان ورکړ او نتيجه يې دا وه چې په دريو مضمونونو کې پاتې وم،  
يو ځل مې بيا پلار ته غوسه ورغله، دا ځل يې لښتې ته لاس نه کړ، خو په ټينگه  
يې را ته وويل چې د ژمي په رخصتيو کې به د مشروطۍ امتحانونو ته تيارۍ  
نيسي!

ژمی راغی، و اورې او ورېدې، خو ما د کتاب پانه هم وانه رو له، ډېر وخت به پر توده تاو خانه پروت وم، مور به مې نصیحت را ته کاوه، په غیر مستقیمه توگه به یې د خپل خاوند طرفداري کوله، زما راتلونکي ژوند ته به هیله منه وه او ټول ارمانونه یې په ما پورې تړلي بنسکارېدل.

خو زما فکر بل لوري ته و، د ژوند لپاره مې یوه بله لاره ټاکلې وه، داسې یوه لار ه چې د پلار او مور مې نه وه خوښه.

د مشروطۍ امتحانونه واخستل شول، ما سپینې پانې ورکړې، خو کله چې درسونه پېل شول، نوم مې د دولسم صنف په حاضری کې لیکل شوی و.

حیران شوم، معلمانو ته مې وویل چې ما یوه سوال ته هم ځواب نه و لیکلی، خو دوی وویل چې ته تکره یې او باید په دولسم صنف کې کېږي.

ما به څه وویل؟ پوهېدم چې دا مې د پلار کار دی او د هغه په خبرو کې معلمانو هیڅ هم نه شو ویلای.

ورځې تېرېدې، پوره پینځه میاشتې مې رڼا نه وه لیدلې، خو د جاندا د له خولې به خبرېدم چې تر پخوا زهیره شوې ده، تل ژاړې او مور یې په تریو تندي خبرې ورسره کوي.

یوه ورځ مې د جاندا د په خوله هغې ته یو پیغام ورو ولېږه:

یا مرگ یا رڼا!

له هغه وروسته به جاندا د راتو وویل چې د نجلی تمه پيدا شوې ده او رنگ یې ورځ په ورځ ښه کیږي.

خوزه ورو، ورو کمزوری کېدم، په نه خبره به غوسه راتله او تر خپله وسه به مې د پلار له دیده ځان پټ ساته.

خلورنيم مياشتني امتحانونه هم را ورسېدل، خو کله چې نتايج اعلان شول، خوله مې له حيراني نه سره ټولېده، زه په يوه مضمون کې هم پاتې نه وم. څه موده نوره هم تېره شوه او بيا يوه ورځ چاراته وويل چې زموږ څو تنه کليوال ايران ته روان دي، بله چاره نه وه، پوهېدم چې پلار مې ضرور د دولسم صنف سند را ته اخلي، خو ما نه غوښتل چې د هغه پلان عملي شي، ځکه مې ايران ته د تگ نيت وکړ او يو څر سپېده چاودپه پټه له کوره ووتم. له کليوالو سره د ولسوالي په بازار کې ملگري شوم، زموږ موټر ډېر وځنډېد، لمر را وخوت، خو مساپران نه وو پوره.

کله چې موټر حرکت وکړ، يوه ټيپوټا لنډه راوگرځېده او زموږ لاره يې بنده کړه، په ما پسې مې پلار څو کليوال را لېږلي وو، خدای خبر چې دی به چا خبر کړي و، خو کليوالو زما د سفر ملگرو ته وويل چې که مو جمال درسره بوت، نو د ملک عبدالکريم بدي مو مبارک شه.

کله چې کور ته راغلم، پلار مې په چوتره کې ولاړ ولید، تندي يې له گونځو ډک و او په خشکه يې را ته وويل چې څه غواړي؟ ما هم لنډ ځواب ورکړ: رڼا!

پلار مې په هماغه شېبه هيڅ ونه ويل، خو د غرمې د ډوډۍ پر مهال يې په کلکه را ياده کړه چې رڼا دې له زړه وباسه! نه زموږ کور کومه يتيم خانه ده او نه هم ديوې خواړې کونډې لورد ملک عبدالکريم خان کلاه ته را و دېدی شي. ما يواځې ورته وژړل، خو ما خستن مې مور ته وويل چې ډېر ژر به دا کور پرېږدم.

له هغه وروسته به مې پلار هره گړۍ پوښتنه را پسې کوله، په ما پسې يې جاسوسان واچول او ان له ډېرې وړې خبرې به هم خبرېده، دی پوهېدلی و چې نه انگریزي وایم او نه مې هم د مکتب له کتابونو سره جوړه ده، په دې خبره ډېر خورېده، کله کله به يې خشکه راته کوله او چې خشکې به کارونه کړ، بیا به يې په پسته ژبه راته ویل چې زما خیر غواړي.

یوه ورځ مې پلار له کوره ووت، یوه اونۍ ورک و، مور مې راته ویل چې پاکستان ته تللی دی، خوزه يې د تگ په علت و نه پوهېدم، د هغه په غیاب کې د کور پرېښودل هم راته گران و، خو کله چې بېرته راغی، په هماغه گړۍ يې خپلې کوټې ته وروغوښتم، را یاده يې کړه چې له قاچاقبر سره غږېدلی يم، اته لکه کلدارې مې پېشکې ورکړې دي او ته باید له امتحانه وروسته لندن ته لاړ شې!

پلار مې ډېرې خبرې وکړې، خو کله چې يې خوله سترې شوه، زما نظر منفي و. یو ځل بیا کاور ورغی، سپکې سپورې يې راته وویلي او له خولې څخه يې ځگونه باد شول.

خو ورځې وروسته يې بیا وروغوښتم، دا ځل يې تندې غوږېدلې و او په پسته ژبه يې راته وویل چې سمه ده، رڼا به دې کور ته راشي، خو په یوه شرط!

دا چې ما هغه گړۍ څنگه احساس درلود، نه شم ویلای، خو پوهېدم چې په ژوند کې مې دومره خوشالي نه وه لیدلې، زه د هغه هر شرط ته تیار وم.

پلار مې را یاده کړه چې لندن ته به ځي، دلیل يې دا و چې له یوې خوا يې تاوان شوی او له بل لورې يې په بهر کې د زوی لورې زده کړې لویه هیله ده، دا يې هم



وويل چې تر اوسه لا د واده نه يې، رڼا هم کوچنۍ ده او دوه کاله وروسته به دې کوژده او واده يوځای وي.

ما هم شرط ورته کېښود، دا چې کوژده به اوس وي، خو واده ته کلونه صبر کولای شم.

پلار مې په خدا راته وويل چې زما ژبه، ژبه ده، هيڅوخت له خپلې خبرې نه اورم.

زه په دې پوهېدم، خو د لا ډېر ټينگار لپاره مې د قسم د خوړلو ورته وويل. د هغه په ټنډه کې گونځې پيدا شوې، يوه شپه غلې و، ځمکې ته يې کتل، خو بيا يې سر پورته کړ او په خشکه يې راته وويل چې سمه ده! دغزني په اولياوو لو (قسم) درته کوم.

د پلار په قسم کې مې نور څه نه شو ويلای، د هغه لاسونه مې ښکل کړل او په منډه له کلاه ووتم، جان داد مې خبر کړ، دی هم بې له ځنډه زاړه چمبر ته روان شو. له هغه وروسته مې يو ځل بيا ژوند ته تمه پيدا شوه، له درسونو سره مې زړه وتاړه، تل به مې کتاب مخې ته نيولی و او د مور او پلار منونکي زوی وم. کلني امتحانونه مې ورکړل او بيا داسې ورځ هم را ورسېده چې په سبا يې بايد ما کلی پرېښی وای.

په هغه ورځ ډېر خواشینی وم، د رڼا لرې والی مې نه شو زغملای، خو کله چې به د پلار قسم را ياد شو، ځان ته به مې تسلي ورکوله او راتلونکي ته به په تمه وم. ماسپښين مې د جان داد په واسطه رڼا خبره کړه چې غواړم درسره ووينم. ماخستن ناوخته له کلاه ووتم، د چمبر دروازه خلاصه وه او د رڼا له راليرل شوي پيغام سره سم، بايد کا دانې ته ورغلی وای، همداسې مې وکړل، تپه تياره وه،

هيڅ هم نه بنڪار بدل، زړه مې لږ خپده، پر پروره کپناستم او د رڼا د راتلو په تمه پاتې شوم.  
 ښه شپبه ووته، بيا مې د پښو بنکالو تر غوږ شو او شپبه وروسته مې يو وار خطا غږ واورېد:  
 \_جماله!

ورو مې وټوخل، دروازه خلاصه شوه او ورسره مې سلگۍ واورېدې، ولاړ شوم، په توره شپه کې مې لاسونه وغځول، گوتې مې له يو چاسره ولگېدې، ورو ژړا مې واورېده او شپبه وروسته مې د رڼا سر پر ټټر پورې ولگيد.  
 ما په لومړي ځل رڼا په غږ کې ونيوله، دواړو ورو، ورو ژړل، بيا زه غلى شوم، خو رڼا لا اوبنکې تويولې او شپبه وروسته مې ټټر د هغې په اوبنکو لوند شو.  
 وروسته مې د رڼا سر ورو له خپل ټټره بېل کړ، دواړه پر پروره کپناستو، خود رڼا سلگۍ نه درېدلې، ښه شپبه نوره هم ووته، رڼا ورو، ورو ژړل او بيا يې په غريو کې وويل چې کاشکې تل ورکتوب وای.

زړه مې درد وکړ، يو ځل مې بيا د رڼا سر خپل ټټر ته رانيرېدې کړ او له دې سره د نجلی ژړا زور ونيو، ژړا يې نه تم کېده، زما هم سترگې ډکې وې او په دې ژړا کې ډېر وخت ووت.

وروسته رڼا ولاړه شوه، اور لگيت يې ولگاوه او په کونج کې مخکې ايښودل شوې لمپه يې بله کړه.

په بېرته مې وره ته وکتل، د درې له چولو څخه رڼا وتله، ولاړ شوم او خپل خادر مې په وره پورې را وځړاوه.

بېرته پخپل ځای کېناستم، نجلی ته مې وکتل، ډنگره شوې وه، خو بښکلی بښکار بده او تر غټو خړو سترگو یې تور او اوږده بانه را تاو وو.

زه تر ډېرو هلته کېناستم، له رڼا سره مې خبرې وکړې، په وار، وار مې د خپل پلار قول وریاداوه او ډاډ مې ورکاوه چې یواځې دوه کاله نور هم صبر وکړه.

ما رڼا ته تر هغو خبرې وکړې چې سلگۍ یې په موسکا بدلې شوې، له کا دا نې د راوتو پر مهال مې هغې ته خپل یو عکس ورکړ، دا د لستونې د کمږې په واسطه اخستل شوی تور او سپین عکس و، هغې عکس پر تتر پورې ونيو او کله چې یې د وروستي ځل لپاره راته وکتل، غټې خړې سترگې یې له اوبښکو ډکې وې.

سهار په خړه مې کلاه پرېښوده، له کلي ووتم، ښه شېبه مې مزل وکړ، بیا مې شا ته وکتل، له کلي د راوتلي گونډې ولاړ چمبرد بام پر سر یو څوک ولاړ و.

جمال غلی شو، خراغ ته یې وکتل، پلته سوځېدلې وه، خراغ یې ورپورته کړ، له تېلو تش و، بېرته یې پر خپل ځای کېښود، پلته یې پورته کړه او ویې ویل:

— موږ څلور تنه وو، په ستر و لارو مو مزل وکړ، له پاکستانه ایران ته واوښتو، هلته مو د پولیسو لخوا وهل و خوړل، د ترکیې په غرونو کې مو لار غلته کړه، له یونانه وروسته سمندر توپاني شو او په پای کې له یوې میاشتي سترې او خطرناک سفر وروسته لندن ته ورسېدو.

هغه مهال په افغانستان کې د طالبانو واکمني وه، جگړې زور نیولی و او په غربي هیوادونو کې به افغانانو ته دومره ستونزې نه پیدا کېدلې.

ستا پلار هم مرسته راسره وکړه، مکتب ته یې بوتلم، انگلیسي مې یوڅه ښه وه، امتحان یې رانه واخیست او په لسم صنف کې یې ونيولم.

هلتہ ما یو واقعی بنار ولید، هوایی سرکونہ، ترخمکی لاندی روان اورگاچی،  
بنکلی تعمیرونہ، دا هرثه عصري جور شوي وو، خو ما دومره خوند نه ورخه  
اخيست، زما په زړه کې به ترکلي وتلی زور چمبر ولاړو او ډېر وخت به مې د  
رنا په اړه فکرونه وهل.

زه به غلی وم، خپل درسونه به مې ویل او زړه ته به مې ډاډ ورکاوه چې دوه کاله  
دومره وخت نه دی، له رنا سره به واده وکړم او هڅه به مې دا وي چې هغه هم  
لندن ته راوړم.

یو کال ووت او زه یو لسم ته کامیاب شوم، تر دې دمه مې انگلیسی بڼه شوې وه  
او په درسونو کې هم بد نه وم.

هغه وخت په ټول غزني کې ټیلیفون نه و، مساپرو ته به لیکونه یا فیتې (کسټې)  
ورلیږل کیدې او که به خبره ډېره بیرنۍ وه، نو د یوه ټیلیفون لپاره به خلک  
پاکستان ته تلل، په یوه کال کې مې یواځې یو ځل پلار له کویتې ټیلیفون را ته  
وکړ، دی ډېر وغږېد، د کور ټول احوال یې را کړ، خو کله چې مې د رنا پوښتنه  
ورنه وکړه، اړیکه پرې شوه.

اته میاشتي نورې هم ووتې، دوه درې لیکونه مې د پېښور له لارې د خپلو  
خپلوانو په پته، کور ته ولېږل، خو ځواب یې را نه غی، زه خواشینۍ وم، زړه  
مې له اند پښنو ډک و، خوبیا به مې هم ځان ته ډاډ ورکاوه چې پلار مې ژبه  
راسره کړې او دی به له خپلې خبرې نه اوږي!

یوه بله میاشت هم ووت، ما دولسم نوی خلاص کړی و او پوهنتون ته مې تیاری  
نیوه، چې یو مازدیگر ستا پلار یو پاکت را ته و نیو، پر پاکت د پاکستان او  
لندن د پوست ټاپې لگېدلې وې، خپلې کوټې ته لارم، په بیره مې پاکت خلاص

کڙي، يواڻي يوه فيته پکڙي پرته وه، فيته مې ټيپ ته ور واچوله، ښه مې په زړه  
دي، د عبد الله مقري يوه سندره وه:

هرڅه به هېر شي نه هېريري وطن

د مساپرو به ياديري وطن

بيا يودم ساز قطع شو، پلار مې د السلام عليكم په ويلو سره خبرې پيل کړې،  
غږ يې خواشيني او د کورد حال احوال په اړه لنډه وغږيد، وروسته يې په  
غږيو کې يوه خبره له خولې را ووت:

"زويه! رڼا ناپاکه وخته، هغه يې له خيرو چرسي سره په کا دانه کې ونيوله."

ما به څه حال درلود! په دې زه هم نه پوهېدم، لېونۍ وم، په سدوم کې نشه؟  
خدای خبر، دومره پوهېدم چې هېڅ هم نه وينم، په زړه کې بيداره وم، خولاس  
او پښې مې له حرکت نه لوبدلې وې، وخت هم نه راته مالومېده، سهارو، غرمه  
وه، که ما خستن! هرڅه تک تور برېښېدل، زړه مې راته ويل چې چيغه کړه! خو  
له خولې څخه مې غږ نه راووت، پر مټ مې خوله ولگوله، خود درد احساس  
راته پيدا نه شو، نه پوهېدم چې څومره وخت به وتلی و، خو يو وخت مې يو تن  
ساز غوږو ته راته او چې کله مې سترگې رڼې کړې، پر کينه خواړنگ پروت وم.  
په زړه کې را تېره شوه، ايا خوب مې ليد؟ ژر مې د ټايپ پر بټنه گوته کېښوده،  
فيته مې مخکې تېره کړه او کله چې مې د سر لخوا پردوهمه بټنه فشار راوړ،  
د پلار غږ مې واورېد:

"هغه يې له چرسي خيرو سره په کا دانه کې ونيوله، د غزني په اولياوولو (قسم  
) درته خورم، که زما په ويلو کې کوم شک درلو پري، د خپلې مور خبره خوبه  
مني!"

په فېته کې يوه لنډه وقفه راغله، بيا مې مور يواځې يوه خبره وکړه! "رېستيا وايي!" وروسته يې يودم وژړل.

بيا تپ پ بند شو، يو لنډ ساز راغی او وروسته له هغه د ريکارډ سويچ وهل شوی و، لومړی مې د غواړمبارېه واورېده، بيا د ماشومانو د لوبو شور ماشور، ورپسې د چيلم د څکولو غږ، توخي او دا جملې:

"زه خير محمد يم، د کونډې لور چانه کوله، هيله يې ختلې وه، زه ورباندې مهربانه شوم، رڼا اوس زما بڼه ده."

له دې وروسته هيڅوک هم نه و غږېدلي، د فېتي دواړه خواوې د مقري له سندرو ډکې وې.

ما ماته خوړلې وه، له ځانه، له رڼا او له وطنه مې ورت و شو، په خيال کې مې رڼا خو ځله تر غاړې ونيوله، هغې به لاس او پښې وهلې، له حرکت به ولوېده، خو ما به بېرته راژوندی کړه او بيا به مې د هغې غټې خړې سترگې په گوتورا وويستې.

ماته ژړا راتله، خو ژړلی مې نه شوای او دا تر ټولو تريخ درد و.

جمال يوه سره ساه واخيسته او خپلې خبرې يې پسې وغزولې:

له هغه وروسته مې په زړه کې د رڼا په ځای تياره خوره شوه، ان د قره باغ نوم هم بد را باندې لگېده او فکر مې وکړ چې خدای زما لپاره کومه خوشالي نه ده ليکلې.

جمال خپل تندي ته لاس ونيو، يوه شېبه غلې و، خو بيا يې يودم وژړل، گلالي په بېرې هغه ته وکتل، جمال په ژړا کې چيغه کړه!

خو دا هرڅه دروغ وو، پلار مې دوکه راکړه، ده خپل قسم مات کړ، رڼا پاکه وه، پاکه وه، پاکه ...

جمال د یوه ماشوم غوندې ژړل... او د گلالۍ سترگې هم له اوبسکو ډکې وې، ښه شپبه ووتله او بیا جمال په غریو کې وویل:

دازما د پلار لخوا یوه جوړه شوې ډرامه وه، بله چاره یې نه لیده، چرسې خپرو ته یې دوه لکه روپۍ ورکړې وې، یواځې په دې خاطر چې له رڼا سره واده وکړي، کونډې هم څه نه و ویلي، دا یې خپله پرده گڼله، هغه پوهېده چې یوه بدنامه نجلۍ له چرسې خپرو پرته بل څوک نه کوي، بوډۍ د غمونو له لاسه دومره بې سېکه شوې وه چې دخپلې لورد واده په دوهمه یې ساه ورکړه.

اه رڼا! ته به ما وښيي!

جمال په زوره وژړل او خبرې یې پرې شوې، ده ترډېرو ژړل... وروسته یې د خادر پیڅکه پخپلو سترگو تېره کړه، پرته له دې چې گلالۍ ته وگوري، ورو یې وویل:

په دې خبره ټول کلیوال پوهېدل، خو زما د پلار له وپړې چا څه نه راته ویل، ځان ته یې جنجال نه پیدا کاوه، خبره هم تېره وه او زه وروسته پوه شوم چې پلار مې ولې له کلیوالو سره گونډۍ نه پرېښودم، حالات نه و خراب، دی وپرېده چې څوک به د رڼا نوم منځته راواچوي او دده دروغ به سپین شي، ان کله چې په لندن کې وم، لاقره باغ ته زما په راتگ نه و خوشاله، بانه به یې دا وه چې حالات ښه نه دي، خو کله چې مې له تا سره کوژده وکړه، بیا هیڅ خبره نه وه.

جمال ولاړ شو، گلالۍ ته یې وکتل، د سوځېدلې پلټې سره او تته رڼا یې پر مخ لگېدله، ورو یې وویل:

— کومه بله پټه خبره نشته، په څه چې زه پوهېدم اوس ته هم پوهېږي، ستا خپله خوښه، ترسهاره وخت لري، فکر وکړه، تصمیم دې خپل دی، زه به تر اتو بجو درته ماتله يم.

جمال گام واخيست، وره ته يې لاس وروغزاوله، خويو دم ودرېد او ويې ويل:

— هورښتيا! يوه خبره مې هېره شوه، پانه هم راسره بيام.

گلالي. په حيراني ورته وکتل.

جمال زياته کړه:

— ما لندن ته خو ځله ټيلفون وکړ، ملگري دې خدای ژوندي لري، دوه اونۍ

مخکې مې رڼا ته پاسپورټ جوړ کړ، اوس شپږ مياشتنۍ وپزه ورته راغلي ده،

بيا به يې يوه دايمي چاره وکړم، غواړم چې پانه د خپل اولاد غوندي وروزم،

خدای مهربانه دی، گوندي رڼا به مې دهغې په خاطر وبخښي.

جمال دا وويل، مخ يې واپراوه او پر زينو کښته شو.





سهار په اته بجې يو کوچنی موټر له کلي ووت، شپبه وروسته د يوې ټيټې غونډۍ خواته ورتاوشو، له موټره درې تنه کښته شول، جمال، گلالي او پانه. گلالي د موټر تر څنگ ودرېده، خو وره نجلۍ او ځوان د غونډۍ سرته ور وختل.

دوی لنډه شپبه ديوه قبر تر څنگ کښاستل، د قبر پر سر ترلې سپينه ريتاړه (ريبنکۍ) لاپاکه وه او پر خړه خاوره يې د نورو قبرونو غونډې بوټي نه وو را شنه شوي.

جمال او پانې يوه شپبه اوبنکې تويې کړې او بيا مخ پر ځورد موټر خواته گړندي روان شول، خو نجلۍ به کله، کله شاته مخ واپاره او شنو زرغونو جنډو ته به يې وکتل.

په برج کې دوه تنه ولاړ وو، يو په عمر پوخ، چاغ او گردی سړی او بله هم يوه سپين سړې بنځه، د دوی سترگې له اوبنکو ډکې وې، ورو، ورو يې ژړل او په موټر پسې يې تر هغو کتل چې تر يوې غونډۍ پناشو.

پای

د ۱۳۸۶ لمريز کال د حوت اتلسمه - کابل - خبرخانه